

وَمَنْ يَكْفُرْ بِالْإِيمَانِ فَقَدْ حَطَ عَمَلَهُ ○ مَنْ يَرْجِعْ  
او رجع کرنے والا یا ان سے اُصنائے ہوئی محنت اُس کی

# ایمان اور فخر

## قرآن کی روشنخی کمیں

ایمان اور گزرگی حقیقت  
اسلام اور مسلمان کی تعریف  
اگر تعلیم می باشد کی گفتگی

حضرت رسول اللہ صلی اللہ علیہ  
محمد شفیع حبیب حبیب اللہ علیہ  
مفتي اعظم پاکستان

ادارۃ المعارف جملہ علی

وَمَنْ يُكَفِّرُ بِالْإِيمَانِ فَقَدْ حَبَطَ عَمَلَهُ<sup>(۱۴)</sup>

اور جو سکرہوا ایمان سے تو شائع ہوئی محنت اس کی۔

# ایمان اور کفر قرآن کی روشنی میں

ایمان اور کفر کی حقیقت، اسلام اور مسلمان کی تعریف  
اور متعلقہ مباحث کی تحقیق

حضرت مجید لامضی محمد شفیع صاحب تھمہ اللہ علیہ  
مضی اعظم پاکستان

ادارۃ المعارف گلگچی

بسم الله الرحمن الرحيم

الحمد لله وكفى وسلام على عباده الذين اصطفى

خصوصاً على سيدنا محمد المصطفى ومن يهتدى به اهتدى

ایمان، اسلام، کفر کے الفاظ جتنے ہر طبقہ میں متعارف ہیں کہ ہر فرقے کے  
آن پڑھ جاہل تک ان کو جانتے ہیں، اتنا ہی ان کی جامع مانع تعریف کرنا دشوار بھی  
ہے۔ اور یہ صرف کفر و ایمان کے ساتھ مخصوص نہیں، بلکہ عام متعارف اور زبان زد  
الفاظ جن کے معانی سمجھنے میں کسی بچہ کو بھی کوئی شک و شبہ نہیں ہوتا، جیسے ٹولی، کرتہ،  
پاجامہ، جوستہ، مکان، میز، کرسی، لوٹا، گلاس وغیرہ، لیکن اگر انہیں الفاظ میں سے کسی لفظ  
کی جامع مانع تعریف کا سوال پیدا ہو تو بڑے سے بڑا ماجر چکرائے گا اور پورے غور و  
کفر کے بعد بھی جو تعریف کرے گا اُس میں یہ خطرہ رہے گا کہ شاید اس کے مفہوم کے  
بعض افراد رہے گے ہوں یا غیر مفہوم کے افراد اس میں داخل ہو گے ہوں۔

علمائے سلف، مفسرین، محدثین، فقهاء و متكلمين نے ایمان و اسلام کی مکمل  
تعریف، پھر کفر کی تعریف اور اس کی اقسام پر طویل مباحث اور مستقل رسائل کا کھے  
ہیں۔ اس آخری دور میں مخزن علوم اسلامیہ، سند العلماء، استاذ الاستاذہ سیدی  
واستاذی حضرت العلامہ مولانا محمد انور شاہ کشمیری قدس سرہ سابق صدر المدرسین  
دارالعلوم دیوبند نے اس موضوع پر ایک نہایت مکمل اور مفصل کتاب بنام "اکفار"

باہتمام : مجلہ مہینہ اتفاق ہنسی

طبع جدید : محرم ۱۴۲۸ھ - فروری ۲۰۰۷ء

طبع : زمزم پرنگ پریس کارپی

ناشر : اذارۃ المعرفت ہنر اپنی

فون : 5049733 - 5032020

ایمیل : i\_maarif@cyber.net.pk

ملنے کے پتے:

\* اذارۃ المعرفت ہنر اپنی

فون: 5049733 - 5032020

\* مکتبہ معارف القرآن ہنر اپنی

فون: 5031565 - 5031566

**المُلْحِدِينَ** "تصنیف فرمائی ہے، سبب تصنیف یہ تھا کہ کفر کی ایک خاص قسم جس کو زندقہ یا الحاد کہتے ہیں۔ اور یہی اس زمانہ کا کفرِ نفاق ہے۔ اس کو اسلام و ایمان سے ممتاز کرنا اور مسلمان اور زندقہ میں فرق کرنا بہیش غور طلب مسئلہ رہا ہے، اور اس زمانہ میں علومِ قرآن و حدیث سے عام ناداقیت کی بناء پر یہ اور بھی مشکل ہو گی، بلکہ دین اور زندقہ کی بن آئی کہ اسلام کے بھیں میں بدترین کفر کی تبلیغ کرتے رہیں اور مسلم معاشرہ کا جزء بنے رہیں اور مسلمانوں کے ماراستین بن کر ان کو ڈستے رہیں۔ بہت سے نیک دل مسلمان بھی اس فتنہ کا شکار ہونے لگے کہ جو شخص بھی اپنے آپ کو مسلمان کہے اس کو مسلمان سمجھنا چاہئے خواہ وہ عقائد و اعمال کچھ بھی رکھتا ہو، اور آج کل کے عرف میں اس کو سیاسی دانشمندی سے تعبیر کیا جاتا ہے، لیکن اس کا لازمی نتیجہ یہ ہے کہ "اسلام" کسی حقیقت یا عقیدہ و نظریہ کا نام نہیں بلکہ ایک بے معنی لفظ ہے، جس کا جی چاہے اپنے عقائد، اپنے خیالات، اپنے اعمال پر قائم رہتے ہوئے "مسلمان" ہو سکتا ہے، اسلام اس پر کوئی پابندی عائد نہیں کرتا۔

اس فتنہ کے ہولناک نتائج اسلام اور مسلمانوں کے لئے جس قدر تباہ کن تھے وہ مقایق بیان تھے، اس لئے کفر کی اس قسم کو جو اسلام کے لباس اور اسلام کے دعویٰ کے ساتھ عمل میں آتی ہے پوری طرح واضح کرنا وقت کا ایک اہم مسئلہ بن گیا۔  
خصوصاً اس معاملہ میں دو چیزیں ایسی تھیں کہ ان میں عوام سے گزر کر بعض خواص الہ علم بھی اشیਆ میں پڑ سکتے ہیں۔

**الف:** - عام طور پر فقهاء و علماء کی تصریحات موجود ہیں کہ جو شخص کسی عقیدہ کفریہ کا قائل ہو مگر صاف طور پر نہیں بلکہ تاویل کے ساتھ قائل ہو اس کو کافرنہ کہا جائے، اور یہ بھی ظاہر ہے کہ جو شخص بھی دعویٰ اسلام کے ساتھ کسی کافرنہ عقیدہ و قول کو اختیار کرتا ہے تو کسی نہ کسی تاویل کی آڑ لے کر ہی اختیار کرتا ہے، اس کا نتیجہ پھر وہی نکلتا ہے کہ کسی مدعیٰ اسلام کو کافر کہنا جائز نہ ہو، حالانکہ نصوص و قرآن و حدیث

اس کے خلاف شاہد ہیں، اس لئے ضرورت تھی کہ فقہاء و متكلّمین کے اس متفقہ اصول کی وضاحت کی جائے کہ تاویل کے ساتھ کسی عقیدہ کفریہ کا قائل ہونا موجب کفر نہیں۔

**ب:-** یہ مسئلہ بھی ایک صحیح و صریح حدیث سے ثابت اور علماء و فقہاء کے نزدیک مسئلہ ہے کہ کسی الٰی قبلہ کو کافرنہ کہا جائے، اس کا نتیجہ بھی ظاہر ہی نکلتا ہے کہ جو مدعیٰ اسلام کعبہ کو اپنا قبلہ قرار دے پھر خواہ وہ اللہ اور رسول کے بارے میں کیسے ہی غلط عقائد رکھتا ہو اور توہین کرتا ہو، اس کو کافرنہ کہا جائے۔

یہ دونوں شبہات چونکہ علمی رنگ کے ہیں اس لئے اور بھی ضروری ہوا کہ ان کی اصل حقیقت کو واضح کیا جائے، اس لئے حضرۃ الاستاذ حضرت شاہ صاحب قدس سرہ نے اس موضوع پر قلم اٹھایا اور ایسی بنے نظر کتاب تصنیف فرمائی کہ اس سے پہلے کوئی کتاب اتنی جامن نظر نہیں آتی۔

مگر اس کے ساتھ ہی اول تو یہ کتاب عربی زبان میں ہے، دوسرا ہے حضرت شاہ صاحب قدس سرہ کی اس رفتہ علمی کی آئینہ دار ہے جس تک پہنچنے کے لئے خود ایک بڑا علم درکار ہے، نتیجہ یہ ہوا کہ عوام تو اس کے استفادہ سے محروم تھے ہی، روز بروز استعدادِ علمی کے تلاقص نے اکثر الہی علم کو بھی محروم کر دیا، اس تصنیف کے شائع ہونے کے بعد ہی سے بہت سے حضرات کا مطالبہ تھا کہ اس کے مضامین کو آسان ترتیب کے ساتھ سلیمانی اردو میں لکھا جائے، بہت سے دوستوں نے احتقر کو بھی اس ضرورت کی طرف توجہ دلائی، اور خود بھی اس کی ضرورت کا احساس پہلے سے تھا۔

لیکن حکم قضاہ و قدریہ کام آج تک تعلیق میں ڈا رہا، اب جبکہ پاکستان میں قادریانی فتنہ نے نیا جنم لیا<sup>(۱)</sup> اور کفر و اسلام میں تسلیم کرنے والے پرانے شکاری

(۱) اور پنجاب کی تحقیقاتی عدالت میں مسلمان اور کافر اور اسلام اور کفر کی تعریف کے متعلق سوالات کے گئے۔ ۱۲ امنہ

نے جال لے کر میدان میں آئے تو یہ مسئلہ اسلامیان پاکستان کے لئے پھر از سرنو  
معرکہ بحث بن گیا، اس وقت ضرورت کا احساس دوچند ہو گیا، اور ہمام خدا تعالیٰ  
فیر نظر اوراق کی کتابت شروع کی۔

اس میں استاذ محترم کے تمام مواد بحث اور تحقیقات کو پورا لے لیا گیا ہے مگر  
ترتیب و بیان سب اس ناکارہ کا ہے، اور استاذ محترم کا روئے سخن چونکہ ایک خاص قنه  
اور خاص اعتراضات کے جواب کی طرف تھا اس لئے اسلام و ایمان یا کفر اور اس کی  
آقسام کی پوری تحقیق اس کتاب میں نہ تھی، اس کا احقر نے اضافہ کیا اور کسی خاص فرقہ  
کے عقائد و خیالات کو مدار بحث بنائے بغیر عمومی اور کلی طور پر مسئلہ کفر و اسلام کو واضح  
کرنے کی کوشش کی اور اب الحمد للہ یہ کتاب مسئلہ کفر و اسلام کی تمام تر ضروری مباحث  
پر حاوی اور ازالۃ شبہات کے لئے کافی ہو گئی ہے، واللہ سبحانہ و تعالیٰ ولی  
التوفیق و هو به حقیق!

بناء پاکستان کے وقت مسئلہ کفر و اسلام کے ساتھ ایک اور بحث کا دروازہ  
گھلا کر دنیا میں قوموں کی تقسیم و تفریق نسل و وطن اور رنگ و لسان کی بیاناد پر ہے یا  
مذہب یعنی کفر و اسلام کی بیاناد پر؟ پھر بناء پاکستان کے بعد بھی یہ بحث مختلف صورتوں  
سے سامنے آتی رہی، اس لئے شروع میں اس مسئلہ پر بھی قرآن و حدیث کی روشنی میں  
ایک مختصر شذرہ لکھا گیا۔

**رَبَّنَا تَقْبِلُ مِنَ إِنْكَ أَنْكَ السَّجِيْنُ الْعَلِيْمُ ۝**

بندہ محمد شفیع عفان اللہ عنہ

میم کراچی، بمقام لاہور

جادی الاولی ۳۲۷۴ھ

جنوری ۱۹۵۶ء

## مقدمة

### ایک قوم کو دوسری قوم سے جداؤ کرنے والے اصول

تمام انسان اصل میں ایک قوم اور ایک ملت تھی، ایک ہی ماں باپ سے پیدا  
ہوئے تھے، اور انسانیت کے ابتدائی دور میں سب کے نظریات و عقائد اور معاشی و  
معاشرتی اصول بھی ایک ہی تھے، سب ایک خدا کو مانے والے اور اس کے احکام کو جو  
بذریعہ رسول ان تک پہنچنے واجب الاتّباع سمجھنے والے تھے۔ پھر جوں جوں ان کے  
افراد دنیا میں پھیلتے گئے اور ایک دوسرے سے دوری ہوتی گئی اور بڑھتے بڑھتے یہ  
دوری مشرق سے مغرب اور جنوب سے شمال تک پوری زمین کے اطراف پر حاوی  
ہو گئی تو معاشی اور معاشرتی اصول میں فرق پڑا، بول چال میں اختلاف آیا، زبانیں  
مختلف ہو گئیں، اسی کے ساتھ عقائد و نظریات بھی متاثر ہوئے، خدا پرستی کی جگہ مخلوق  
پرستی کا دروازہ گھلا اور خدا کی مخلوق مختلف اقوام میں بٹ گئی اور قومیوں کی جنگ شروع  
ہو گئی۔ اقوام کے باہمی تباہی کے ساتھ تعاون و تناصر کی ضرورت پیش آئی تو مختلف  
گروہوں نے مختلف اصول پر اپنے اپنے اعوان و انصار بنائے، شروع میں آبادی کی  
چارست مشرق، مغرب، جنوب اور شمال کے اصول پر دنیا میں چار قومیں بھی گئیں، پھر  
زمین کی سات اقلیموں کی بیاناد پر سات قومیں مانی گئیں (ملل و نسل، شہرستانی ص: ۲)،  
پھر کسی نے نسل و نسب کی بیاناد پر اپنی قوم کو سمجھا کر کے دوسرے قبائل و انساب کے  
 مقابلہ پر نبرد آزمائ کر دیا، کسی نے جغرافیائی اور وطنی یا سماںی بیانادوں پر لوگوں کو اپنی قوم

بنالیا، اور جوان بنیادوں میں ان سے مختلف تھے ان کو جدا گانہ اور حريف قوم قرار دیا۔  
کسی نے نظریات و عقائد کو قومیت کی بنیاد بنا کر مخلوق پرستوں کو ایک قوم بنایا اور  
خالص خدا پرستوں کو حريف قوم قرار دیا۔

چوں ندیدند حقیقت رہ افسانہ زند

اللہ تعالیٰ نے بنی آدم کی صلاح و فلاح کے لئے ہر قرن میں اور ہر امت  
میں اپنے انبیاء سمجھے:-

وَإِنْ مِنْ أُمَّةٍ إِلَّا خَلَقْنَاهُمْ فِيهَا نَذِيرٌ۔ (۲۳:۳۵)

ترجمہ:- ہر ایک امت میں (ہماری طرف سے) کوئی  
ذرانے والا ہو گز رہے۔

ان سب انبیاء کی ایک ہی تعلیم تھی کہ یہ خود ساختہ اختلافات ختم کر کے پھر  
ملتو واحدہ بن جاؤ، مخلوق پرستی کو چھوڑ کر صرف ایک خدا کی پرستش کرو، نسلی، جغرافیائی  
اور لسانی امتیازات کو اللہ تعالیٰ کی قدرت کاملہ کی نشانیاں اور صرف معاشرت میں  
سہولت پیدا کرنے کے اسباب اور نعمتیں سمجھو، ان کو قومی ترقیت کی بنیاد نہ بناؤ۔ جس کو  
کچھ ماننے والوں نے مانا اور بدجھتوں نے انکار و مقابلہ کی راہ اختیار کی، جس سے کفر و  
اسلام کی جنگ چھڑ گئی۔

ہمارے رسول خاتم الانبیاء ﷺ بھی تمام انبیاء کی سنت کے مطابق یہی  
پیغام لائے، اور سب سے زیادہ مؤثر طریقہ پر اس کو پھیلایا۔ قرآن نے ایک طرف تو  
نسلی، وطنی اور لسانی امتیازات کو آیاتِ قدرت اور نعمائے الہیہ کہہ کر ان کا صحیح مقام  
بتلا یا کروہ معاشرت میں سہولت پیدا کرنے کے اسباب ہیں، قومتوں کی بنیادیں نہیں  
ہیں، ملاحظہ ہوں ارشاداتِ قرآنیہ:-

۱:- وَمِنْ أَيْمَانِهِ خَلْقُ السَّمَاوَاتِ وَالْأَرْضِ  
وَآخْيَالُ السِّنَّتِ كُمْ وَالْوَانِكُمْ طَائِنٌ فِي ذَلِكَ لَأَيْتُ

### لِلْعَلَمِينَ۔

ترجمہ:- اور اس کی نشانیوں میں سے زمین و آسمان کا  
پیدا کرنا ہے، اور تمہاری زبانوں اور رنگوں کا مختلف ہونا ہے،  
پیش کیا اس میں البتہ نشانیاں ہیں جہاں والوں کے لئے۔

۲:- وَجَعَلْنَاكُمْ شَعُوبًا وَّقَبَائِيلَ لِتَعَارَفُوا۔ (۱۳:۲۹)  
ترجمہ:- اور ہم نے تمہیں شاخوں اور قبیلوں میں تقسیم  
کیا تاکہ تم پہنچانے جاؤ۔

اور دوسری طرف تدبیم وحدت کو از سرنو قائم کرنے کی دعوت دی، آیت  
مذکورہ بالا سے پہلے ارشاد ہوا:-

يَأَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَّأُنْثَى  
(۱۳:۲۹).....الخ۔

ترجمہ:- اے لوگو! ہم نے تمہیں ایک ہی ماں باپ  
کے جوڑے سے پیدا کیا۔

خَلَقْنَاكُمْ مِنْ نَفْسٍ وَاحِدَةٍ وَخَلَقْنَا مِنْهَا زَوْجَهَا۔  
(۱۳:۲)

ترجمہ:- تم کو ایک جان سے پیدا کیا اور اسی جان سے  
اس کے جوڑے کو۔

رسول کریم ﷺ نے اپنی آخری عمر میں جنتہ الدواع کا خطبہ دیتے ہوئے  
جہاں اسلامی دستور کے اور بنیادی اصول ہتلائے دہیں یہ بھی ارشاد فرمایا:-  
ایها الناس! ربکم واحد، لا فضل لعربی علی  
عجمی ولا لعجمی علی عربی، ولا لأحمر علی اسود  
ولا لأسود علی احمر الا بالتفوی ان اکرمکم عند الله

ترجمہ:- اے لوگو! تمہارا پروردگار ایک ہے، عربی کو عجمی پر اور عجمی کو عربی پر کوئی فضیلت حاصل نہیں، اسی طرح کسی گورے کو کالے اور کالے کو گورے پر کوئی تفوق حاصل نہیں، مگر تقویٰ کی وجہ سے۔ بے شک تم میں سب سے زیادہ حکم اللہ کے نزدیک وہ ہے جو تم میں سب سے زیادہ مشتمل ہو۔

الغرض اس معاملہ میں رسول اللہ ﷺ کی دعوت کا خلاصہ یہ تھا کہ فرقہ وارانہ اور صوبجاتی اختلافات کی دلدل میں پھنسی ہوئی دنیا کو پھر ایک صحیح متحده قومیت کی طرف لا نیں جوان کے جدا مجدد حضرت آدم ﷺ کی میراث تھی۔ اس کے لئے دو طریق اختیار کئے گئے۔

اول:- قومیوں کی تقسیم و تفریق کی جو غلط بنیادیں نہیں، لسانی اور طبقی اصول پر لوگوں نے بنائی تھیں، ان کو یکسر باطل قرار دیا، کیونکہ اگر ان بنیادوں پر قوموں کی تقسیم اور انسانیت کا تفرقہ تسلیم کر لیا جائے تو اُنہا تو یہ خلاف عقل ہے کہ کسی زمین یا کسی خاندان میں پیدا ہونے کی غیر اختیاری اور ضعیف وجہ سے کوئی شخص قومی اور اجتماعی معاملات میں دوسروں سے علیحدہ قوم سمجھا جائے۔ ثانیاً اگر انسان کی متحده قومیت میں اس کے تفریقے قبول کرنے جائیں تو ان کو کسی وقت اور کسی حال میں مثیانہیں جاسکتا، جو شخص عرب یا عجم کے کسی خاندان میں پیدا ہو چکا ہے اب اس کے اختیار میں نہیں کہ دوسرے خاندان میں پیدا ہو جائے، اسی طرح جو ایشیا میں پیدا ہوا وہ یورپ میں دوبارہ پیدا نہیں ہو سکتا۔ الغرض یہ جغرافیائی، طبقی، لسانی اور نسلی تفریقے بہت سی حکمتیں پر جنی ہیں، ان کا مٹانا نہ کسی کے اختیار میں ہے اور نہ کسی عقلمند کو ان کے مٹانے کی کوشش کرنا چاہئے۔ ہاں ای ضروری ہے کہ ان امتیازات کی حد اور ان کا صحیح مقام پہنچانا چاہئے کہ ان کی غرض صرف معاشی و معاشرتی سہولتیں ہیں اور بس!

قومیوں کی جدائی کا ان سے کوئی تعلق نہیں۔

دوسرा طریق:- دعوت اتحاد کا یہ تھا کہ نظریات و عقائد کی بناء پر قومیت کی تفریق کا اصول تو تسلیم ہے کہ خدا کے مانے والے، اس کے مکروہ کے ساتھ مل کر ایک قوم نہیں ہو سکتے، بلاشبہ جو لوگ خدا اور اس کے رسولوں کے مکروہ ہوں گے وہ مانے والوں سے علیحدہ دوسری ملت اور قوم قرار دیئے جائیں گے، قرآن نے اسی اصول کی بناء پر فرمایا:-

خَلَقْنَاكُمْ فِيمِنْ كُمْ كَافِرْ وَ مِنْكُمْ مُؤْمِنْ۔ (۲:۶۲)

ترجمہ:- اس نے تم کو پیدا کیا، سو تم میں سے بعض کافر ہیں اور بعض مؤمن۔

نیز ارشاد ہوا:

إِنَّا هَذِينَةِ السَّبِيلَ إِمَّا شَاكِرُوا وَإِمَّا كَفُورُوا.

(۳:۷۶)

ترجمہ:- ہم نے بلاشبہ انسان کو راہ بتا دی، خواہ وہ شکر گزار بنے یا نا شکر۔

اور ایک جگہ اسی نظریاتی اور عقائد کے اختلافات کی بناء پر ایک گروہ کو ”حزب اللہ“ اور دوسرے کو ”حزب الشیطان“ کا لقب دیا۔

الغرض عقائد و نظریات کے اختلاف کو قوموں کے تفریقہ کا سبب اصولی طور پر تسلیم کر لیا گیا ہے، پھر اس تفریق کو مٹانے کے لئے خدا پرستی کے اصول صحیح اور عقائد ہش کی اشاعت و تبلیغ اور مخلوق پرستی یا انکا خدا اور رسول جیسے عقائد باطلہ کے مفاسد اور ان کی دینیوی و اخروی تباہ کاری کو بیان کر کے غلق خدا کو ان سے بچانے کی تدبیریں اختیار کیں اور نصیحت و ہمدردی کا کوئی پہلو اٹھا نہیں رکھا، جس کے ذریعہ ناعاقبت اندیش انسانوں کو تباہی کی طرف جانے والے راستے سے روکا نہ گیا ہو۔

لیکن بہت سے بد نصیب اور بے بصیرت انسانوں نے اس ہمدردی کو دشمنی سمجھا اور عداوت و پیکار پر آمادہ ہو گئے، جس کے نتیجے میں کفر و اسلام کی جنگ چھڑ گئی۔ اب اگر کوئی شخص اس جنگ کو ختم کرنا چاہے تو اس کے دو ہی راستے ہیں، ایک یہ کہ خدا پرست الٰہ حق اپنے نظریہ کو چھوڑ کر منکروں اور کافروں کے سامنے ہتھیار ڈال دیں اور خدا کی مخلوق کو منکریں خدا کے حوالہ کر دیں، یعنی دوسرے لفظوں میں شفیق ڈاکٹر بیمار کی غلط روشن سے عاجز آ کر اپنے ہاتھ سے اس کو زبر پلا دے۔

یا پھر یہ صورت ہے کہ غلط کار منکریں خدا و رسول اپنی روشن سے باز آ جائیں، ان دونوں طریق میں سے پہلا طریق تو معقول نہیں، اور دوسرا اپنے اختیار میں نہیں، اس لئے یہ کفر و اسلام کا اختلاف اس وقت تک جاری رہنا ناگزیر ہے جب تک کہ منکریں خدا و رسول یا ہوش میں آ جائیں یا ختم ہو جائیں۔

خلاصہ یہ ہے کہ اسلام کی اصل دعوت حقیقت میں ایک اصلی اور صحیح متحده قومیت کی ہے جو وطنی اور سانی بنیادوں پر نہیں بلکہ اصولی صحیح اور عقائد ہے، جس میں خدا اور اس کے رسولوں کی مخالفت کا گزر نہ ہو، اس لئے جو لوگ اس متحده قومیت کے منشور سے جدا ہو گئے وہ جدا قوم اور جدالت کھلائے، یہیں سے دو قوی نظریہ پیدا ہو گیا جس نے پاکستان بنوایا۔

ہندوستان میں جنگ آزادی کا سلسلہ ایک زمانہ سے جاری تھا مگر اس کے بعض علمبرداروں نے نور و ظلت کے مقابلہ عناصر یعنی کفر و اسلام سے مرکب ایک غلط متحده قومیت کا نامعقول اور ناقابل عمل نظریہ بنارکھا تھا، چند علمائے ربانی اس نظریہ کی میں گرمگری کے وقت بھی مسلمانوں کی ہمیشہ اسی دو قوی نظریہ کی طرف رہنمائی فرماتے رہے، مگر اس وقت یہ آواز نہ سنی گئی، اور بالآخر جنگ آزادی کی بیتل اسی وقت منڈھے چڑھی جبکہ مسلمانوں کی ایک جماعت اس صحیح دو قوی (ٹونیشن) نظریہ کی قائل ہو کر اور اسی کو بنیاد قرار دے کر میدان عمل میں اتر آئی۔

پاکستان کے ہر باشندہ بلکہ دنیا کے سب مسلمانوں کو حکیم الامت تھانوی رحمۃ اللہ علیہ اور قائدِ اعظم اور ان کے رفقاء کار میں سے شیخ الاسلام حضرت مولانا شیخ احمد عثمانی رحمۃ اللہ علیہ کا ہمیشہ شکرگزار رہنا چاہئے، جنہوں نے مسلمانوں کو صحیح راہ دکھائی اور اس کے نتیجے میں حق تعالیٰ نے ان کو ایک آزاد و خود مختار سلطنت بخشی۔ خلاصہ کلام یہ ہے کہ ایک قوم کو دوسری قوم سے جدا کرنے کے اس باب دنیا میں مختلف سمجھے گئے تھے، لیکن اسلام نے اپنی تعلیمات سے واضح کر دیا کہ قوموں کی تفریق و تقسیم صرف ایک ہی اصول، یعنی خدا کو مانے یا نہ مانے کی بنیاد پر ہو سکتی ہے جس کا نام اسلام اور کفر ہے، دوسری کوئی چیز ایسی نہیں جو انسانیت کے لکھنے کر کے ان کو مختلف گروہوں میں بانٹ دے۔ مقدمہ ختم ہواب اب اس رسالہ کا اصل مقصد شروع کیا جاتا ہے، واللہ الموفق والمعین!

## ایمان اور کفر کی تعریف

یہ ظاہر ہے کہ خدا کو ماننا اس کی اطاعت و فرمانبرداری کا نام ہے، اور نہ ماننا نافرمانی کا، پھر خدا کی فرمانبرداری یعنی ”اس کی پسند و ناپسند کو پہچان کر پسندیدہ چیزوں کو اختیار کرنا اور ناپسندیدہ سے بچنا“، اس دنیا میں بغیر اس کے عادۃ ممکن نہیں کہ اللہ تعالیٰ کی طرف سے کوئی پیغام لانے والا رسول آئے جو اس کی پسند و ناپسند کو ممتاز کر کے ہتھا دے، کیونکہ انسان محض اپنی عقل سے تو اپنے باپ، بھائی اور بیٹے اور دوست کی پسند و ناپسند کو بھی ممتاز نہیں کر سکتا جب تک کہ خود اس کے کلام یا طرز عمل سے اس کا اظہار نہ ہو جائے تو پھر حق تعالیٰ جس کی ذات انسانی اور اک و دسترس سے بالآخر ہے، اس کی پسند و ناپسند کا اور اک انسان محض اپنی عقل سے کیسے کر سکتا ہے؟ یہی حکمت ہے انیماء علیہم السلام کے دنیا میں بھینجنے کی۔

الغرض اس دنیا میں خدا کے ماننے کا صرف ایک طریق ہے کہ اس کے

رسول کی لائی ہوئی ہدایات کو دل اور زبان سے تسلیم کرے، اسی کا نام ”اسلام“ ہے، اور اس کی ہدایات کو تسلیم نہ کرنے کا ہی نام ”کفر“ ہے۔

مذہب کا سب سے برا بینادی مسئلہ ایمان و کفر ہے، اس لئے قرآن کریم نے اپنی سب سے پہلی سورۃ (بقرہ) کی سب سے پہلی آیات میں اسی مضمون کو بیان فرمایا، بلکہ پورے عالم کو تین گروہوں میں تقسیم کر دیا، مؤمن، کافر اور منافق، سورۃ بقرہ کی ابتدائی چار آیتیں مؤمنین کی شان میں، اور بعد کی دو آیتیں کفار کے بارے میں آئی ہیں، اور اس کے بعد تیرہ آیتیں منافقین کے حال میں ہیں۔ یہ تین گروہ حقیقت میں دو ہی ہیں کیونکہ کافر اور منافق اصل میں ایک ہی گروہ ہے، لیکن منافقین کی ظاہری صورت عام کفار سے مختلف ہونے کی بنا پر ان کا بیان علیحدہ کیا گیا، چونکہ کفار کا یہ گروہ اسلام اور مسلمانوں کے لئے زیادہ خطرناک اور اشد ہے، اس لئے اس کے حالات کا بیان زیادہ تفصیل سے تیرہ آیتوں میں کیا گیا، یہ پوری انیس آیتیں ہو گئیں، ان میں سے چند معترجمہ درج ذیل ہیں:-

۱:- اللَّهُمَّ ذِلِكَ الْكِتَابُ لَا رَبَّ يَرْبِّيهِ هُدًى لِلْمُمْقَنِينَ. الَّذِينَ يُؤْمِنُونَ بِالْغَيْبِ وَيَقِيمُونَ الصَّلَاةَ وَمَا رَزَقْنَاهُمْ يُنْفِقُونَ. وَالَّذِينَ يُؤْمِنُونَ بِمَا أُنْزِلَ إِلَيْكَ وَمَا أُنْزِلَ مِنْ قَبْلِكَ، وَبِالْأُخْرَى هُمْ يُؤْفَقُونَ. أُولَئِكَ عَلَى هُدًى مِّنْ رَّبِّهِمْ وَأُولَئِكَ هُمُ الْمُفْلِحُونَ. (۱۱:۲)

ترجمہ:- یہ کتاب ایسی ہے جس میں کوئی شبہ نہیں، راہ بنانے والی ہے خدا سے ڈرانے والوں کو۔ وہ خدا سے ڈرانے والے لوگ ایسے ہیں جو یقین لاتے ہیں چچی ہوئی چیزوں پر اور قائم رکھتے ہیں نماز کو اور جو کچھ ہم نے ان کو دیا ہے اس میں سے خرچ کرتے ہیں۔ اور وہ لوگ ایسے ہیں جو یقین رکھتے ہیں

اس وحی پر جو آپ کی طرف اتاری گئی اور اس وحی پر بھی جو آپ سے پہلے اتاری گئی اور آخرت پر بھی وہ لوگ یقین رکھتے ہیں۔ بس یہ لوگ ہیں نھیک راہ پر جوان کے پروگار کی طرف سے ملی ہے اور یہ لوگ ہیں پورے کامیاب۔

۲:- إِنَّ الَّذِينَ كَفَرُوا سَوْءَاءٌ عَلَيْهِمْ إِنَّهُنَّ رَّهُنٌ إِنَّمَا  
لَمْ تُنْذِرُهُمْ لَا يُؤْمِنُونَ. حَتَّمَ اللَّهُ عَلَى قُلُوبِهِمْ وَعَلَى  
سَمْعِهِمْ وَعَلَى أَبْصَارِهِمْ غِشَاوَةٌ وَلَهُمْ عَذَابٌ عَظِيمٌ.  
(۷۰:۲۲)

ترجمہ:- بے شک جو لوگ کافر ہو چکے ہیں برابر ہے ان کے حق میں خواہ آپ ان کو ڈرائیں یا شدرایں وہ ایمان نہ لائیں گے۔ بندگا دیا اللہ نے ان کے دلوں پر اور ان کے کانوں پر اور ان کی آنکھوں پر پردہ ہے اور ان کے لئے سزا بڑی ہے۔

۳:- وَمِنَ النَّاسِ مَنْ يَقُولُ إِنَّمَا بِاللَّهِ وَبِالْيَوْمِ  
الْآخِرِ وَمَا هُمْ بِمُؤْمِنِينَ. (۸:۲)

ترجمہ:- اور لوگوں میں بعض ایسے ہیں جو کہتے ہیں ہم ایمان لائے اللہ پر اور آخری دن پر، حالانکہ وہ بالکل ایمان والے نہیں۔

”الْمُفْلِحُونَ“ تک چار آیتوں میں مؤمنین کا بیان ہے، اور اس کے بعد ”عَذَابٌ عَظِيمٌ“ تک کفار کا، اور اس کے بعد ”وَمِنَ النَّاسِ“ سے منافقین کا بیان شروع ہوا ہے، اور اس کے ضمن میں ایمان و کافر اور مؤمنین و کافر اور منافق کی تعریف بھی آگئی۔ ابتدائی چار آیتیں جو مؤمنین کے بارہ میں آئی ہیں ان میں اولاً مؤمن اور ایمان کا اجمالی ذکر کیا گیا، ”الَّذِينَ يُؤْمِنُونَ بِالْغَيْبِ“ یعنی وہ لوگ جو غیب پر ایمان

لاتے ہیں۔ ترجمان القرآن حضرت عبداللہ بن عباس رضی اللہ عنہ نے فرمایا کہ: غیب سے اس جگہ وہ تمام اعتقادیات مراد ہیں جو انسان کی نظر و مشاہدہ سے غائب ہیں، جیسے فرشتے، قیامت، جنت، دوزخ، پل صراط اور میزانِ عدل وغیرہ۔  
(تفسیر ابن کثیر و خازن وغیرہ)

اس اجمالی میں لفظ ”بالغیب“ لانے سے اس طرف بھی اشارہ ہو سکتا ہے کہ ان کا ایمان حاضر و غائب کیساں ہے، ان کے مقابل فرقہ منافقین کی طرح نہیں جس کا حال اگلی آیت میں یہ بیان ہوا ہے کہ: ”وَإِذَا لَقُوا الْدِيْنَ أَمْتُوا فَالْأَمْتَأْ وَإِذَا خَلَوْا إِلَى شَيْطَنِهِمْ فَالْأَمْتَأْ إِنَّا مَعَكُمْ.“ یعنی جب وہ ایمان والوں سے ملتے ہیں تو کہتے ہیں کہ ہم ایمان لے آئے، اور جب کفار کے پاس جاتے ہیں تو کہتے ہیں کہ ہم تھارے ساتھ ہیں۔

اس ایمان اجمالی کی تفصیل بعد کی تیسری آیت میں مکمل تعریف کے ساتھ ان الفاظ میں بیان کی گئی ہے: ”الَّذِينَ يُؤْمِنُونَ بِمَا أُنْزِلَ إِلَيْكَ وَمَا أُنْزِلَ مِنْ قَبْلِكَ وَبِالْآخِرَةِ هُمْ يُوقْنُونَ.“ یعنی وہ لوگ جو آخر پر حضرت صلی اللہ علیہ وسلم پر نازل شدہ کتاب اور شریعت پر بھی ایمان لائے اور آپ سے پہلے انبیاء پر نازل شدہ وحی اور شریعت پر بھی، اور وہ آخرت کا بھی یقین رکھتے ہیں۔

ایمان کا سب سے پہلا جزو جو اللہ پر ایمان لانا ہے، اس کو صراحةً ذکر کرنے کی اس لئے ضرورت نہ سمجھی گئی کہ جب اللہ پر ہی کسی کا ایمان نہ ہو تو اس کے کسی رسول یا وحی پر ایمان لانے کے کوئی معنی ہی نہیں ہو سکتے، اور اسی سورہ کے ختم پر جب مکر ایمان کے مفہوم کی تشریع فرمائی گئی تو وہاں ایمان باللہ کو صریح ان لفظوں میں ذکر بھی کر دیا گیا:-

اَمْنَ الرَّسُولُ بِمَا أُنْزِلَ إِلَيْهِ مِنْ رَبِّهِ وَالْمُؤْمِنُونَ،  
كُلُّ اَمْنٍ بِاللَّهِ وَمَلِئَكَتِهِ وَكُبُرُهُ وَرُسُلُهُ لَا نُفَرِّقُ بَيْنَ اَحَدٍ مِنْ

### رُسُلُهُ.

عوام میں جو ایمانِ محفل و مفضل مشہور ہیں یہ غالباً اسی پر مبنی ہیں، ایمانِ محفل سورہ بقرہ کی پہلی آیات سے، اور ایمانِ مفضل اس کی آخری آیات سے لیا گیا ہے۔  
پس آیتِ مذکورہ سے ایمان کے تین بنیادی اصول معلوم ہوئے اے:- اللہ پر ایمان لانا۔ ۲:- رسول اللہ صلی اللہ علیہ وسلم اور انبیاء سابقین کی سب وحیوں پر ایمان لانا۔ ۳:- آخرت پر ایمان۔ اور یہی تین چیزیں درحقیقت ایمان کے اصول ہیں، باقی سب فروع ہیں۔

امام غزالی رحمۃ اللہ علیہ نے ”فیصل التفرقة بین الاسلام والزنادقة“ میں لکھا ہے:-

اُصُولُ الْإِيمَانِ ثُلَّةٌ: الْإِيمَانُ بِاللَّهِ، وَبِرَسُولِهِ،  
وَبِالْيَوْمِ الْآخِرَةِ، وَمَا عَدَاهُ فَرَوْعَعُ.

ترجمہ:- اس ایمان کے اصول تین ہیں: اللہ تعالیٰ پر ایمان، اس کے رسول پر ایمان، اور قیامت پر ایمان۔ اس کے ما سواب فروع ہیں۔

اور ان اصول کو بھی کوئی اور مختصر کرنا چاہے تو صرف ایمان بالرسول میں سب اصول آجائے ہیں، کیونکہ جب تک اللہ پر ایمان نہ ہو اس کے رسول پر ایمان ہوئی نہیں سکتا، اور رسول پر ایمان ہو جائے تو یومِ قیامت پر ایمان خود اس کے اندر داخل ہے، کیونکہ ایمان بالرسول سے ان تمام ہدایتوں پر ایمان لانا مراد ہے جو رسول نے پیش کی ہیں، اور ظاہر ہے ان ہدایتوں میں روزِ قیامت کی تصدیق بھی ایک بہت بڑی ہدایت ہے، اسی لئے ائمۂ اسلام نے ایمان کی تعریف اس طرح فرمائی ہے:-

هُوَ تَصْدِيقُ النَّبِيِّ صَلَّى اللَّهُ عَلَيْهِ وَسَلَّمَ فِيمَا عَلِمَ  
مُجِيئُهُ بِالضُّرُورَةِ.

ترجمہ:- ایمان رسول اللہ ﷺ کی تصدیق کرنے کا نام ہے، ہر اس چیز میں جس کا ثبوت آپ سے قطعی اور بدیہی طور پر ہو جائے۔

### فائدہ متعلقہ ختمِ نبوت

اس آیت میں ایمان اور مومن کی تعریف کے ضمن میں ایک لطیف طریقہ پر یہ بھی بتلا دیا گیا ہے کہ سلسلہ نبوت و رسالت وحی رسالت آنحضرت ﷺ پر ختم ہے، کیونکہ اس میں آنحضرت ﷺ پر نازل شدہ وحی پر ایمان لانے کے ساتھ صرف انبیاء سابقین اور ان کی وحی پر ایمان لانے کی تلقین ہے، انبیاء سابقین کوئی ذکر نہیں، ظاہر ہے کہ اگر آپ کے بعد بھی کسی قسم کا تشریعی نبی مبعوث ہونے والا ہوتا تو جس طرح انبیاء سابقین کی وحی پر یقین کرنے کو جزو ایمان قرار دیا گیا اسی طرح انبیاء مابعد پر ایمان لانے کا ذکر بھی ضروری تھا، بلکہ ایک حیثیت سے انبیاء مابعد کا ذکر بہ نسبت انبیاء سابقین کے زیادہ ضروری تھا کیونکہ انبیاء سابقین کا ذکر تو خود قرآن میں بھی آچکا ہے اور رسول اللہ ﷺ کی تشریحات و توضیحات میں اس سے زیادہ آچکا ہے، اس کے متعلق امت کے گراہ ہونے کا کوئی خطرہ نہیں تھا، بخلاف اس نبی کے جو آئندہ مبعوث ہونے والا ہوتا کہ اس کے حالات و علامات سے امت واقف نہیں اور امت کو بلا واسطہ اس سے سابقہ پڑنا تھا، اور اس کے مانتے یا نہ مانتے پر امت کی نجات یا ہلاکت کا دار و مدار ہوتا، ایسی حالت میں خدا کی آخری کتاب اور رؤوف در حیم نبی ﷺ کا فرض ہوتا کہ آئندہ مبعوث ہونے والے نبی کی پوری کیفیات و حالات و علامات کو ایسی طرح واضح کرتے کہ اس میں کسی اشتباه و التباس کی گنجائش نہ رہتی، اور پھر امت کو اس پر اور اس کی وحی پر ایمان لانے اور اس کی اطاعت کرنے کے غیر معمم احکام بکرات و مراثات قرآن و حدیث میں مذکور ہوتے۔

مگر بجائے اس کے ہوا یہ کہ قرآن نے جہاں اصول ایمان کا تذکرہ کیا تو انبیاء سابقین اور ان کی وحی پر ایمان لانے کو جزو ایمان کی حیثیت سے ذکر فرمایا، اور بعد میں مبعوث ہونے والے کسی نبی یا رسول کا یا اس کی وحی کا نام تک نہ لیا، پھر ایک جگہ نہیں قرآن میں دس سے زیادہ آیات اسی مضمون کی آئی ہیں، جن میں آپ سے پہلے آنے والی وحی پر ایمان لانے کی تاکید ہے، بعد کی کسی وحی یا نبی کا تذکرہ تک نہیں۔

یہ قرآن کی ایک کھلی ہوئی شہادت اس امر پر ہے کہ آنحضرت ﷺ کے بعد کوئی نبی مبعوث نہیں ہوگا، صرف عیسیٰ بن مریم ﷺ آخر زمانہ میں آئیں گے، جو پہلے مبعوث ہو چکے ہیں، اور جن پر امت محمدیہ پہلے سے ایمان رکھتی ہے، لہذا کوئی نیا پیدا ہونے والا شخص اس امت کو اپنی نبوت وحی کی طرف دعوت دے کر امت کے لئے مدارنجات نہیں بن سکتا، والله الموفق والمعین!

### مومن و کافر کی تعریف اور کفر کی اقسام

اس عنوان کا اگرچہ محل خاکہ عنوان اول کے ضمن میں آچکا ہے، لیکن پوری وضاحت کے لئے اس کی تشریع اس عنوان میں لکھی جاتی ہے، جس کا مبنی وہی آیات ہیں جن کا ذکر عنوان اول میں آیا ہے، اور چونکہ اسلام و کفر کی تعریف میں چند اصطلاحی الفاظ کا استعمال ہوتا ہے اس لئے ان الفاظ کی تعریفات پہلے لکھی جاتی ہیں۔

### تعریفات

**ایمان:** رسول اللہ ﷺ کی قلبی تصدیق ہر اس چیز میں جس کا ثبوت آپ سے قطعی اور بدیہی طور پر ہو چکا ہو، بشرطیکہ اس کے ساتھ اطاعت کا اقرار بھی ہو۔

**اسلام:** اللہ اور اس کے رسول ﷺ کی اطاعت و فرمانبرداری کا اقرار،

بشرطیکہ اس کے ساتھ ایمان یعنی تصدیق قلبی موجود ہو۔

**کفر:** - جن امور کی تصدیق ایمان میں ضروری ہے، ان میں سے کسی امر کی تکذیب و انکار۔

**مؤمن:** - وہ شخص جو رسول اللہ ﷺ کی دل سے تصدیق کرے ہر اس امر میں جس کا ثبوت آپؐ سے قطعی اور بدیہی طور پر ہو چکا ہو، بشرطیکہ زبان سے بھی اس تصدیق کا اور اطاعت کا اقرار کرے۔

**مسلمان:** - وہ شخص جو اللہ تعالیٰ اور اس کے رسول ﷺ کی اطاعت و فرمانبرداری کا اقرار کرے، بشرطیکہ دل میں بھی ان کی تصدیق رکھتا ہو۔

**کافر:** - وہ شخص جو ان میں سے کسی ایک چیز کا دل سے انکار یا زبان سے تکذیب کر دے۔

### اسلام و ایمان اور مسلم و مؤمن میں فرق

لہذا "ایمان" تصدیق قلبی کا نام ہے، اور "اسلام" اطاعت و فرمانبرداری کا، ایمان کا محل قلب ہے، اور اسلام کا محل قلب اعضاء و جوارح ہیں، لیکن شرعاً ایمان بغیر اسلام کے اور اسلام بغیر ایمان کے معتبر نہیں، یعنی اللہ اور اس کے رسول کی محض دل میں تصدیق کر لینا شرعاً اس وقت تک معتبر نہیں جب تک زبان سے اس تصدیق کا اظہار اور اطاعت و فرمانبرداری کا اقرار نہ کرے، اور اطاعت و فرمانبرداری کا اقرار اس وقت تک معتبر نہیں جب تک اس کے ساتھ دل میں اللہ اور اس کے رسول کی تصدیق نہ ہو۔

الغرض لغوی مفہوم کے اعتبار سے ایمان و اسلام الگ الگ مفہوم رکھتے ہیں، اور قرآن و حدیث میں اسی لغوی مفہوم کی بناء پر ایمان و اسلام کے اختلاف کا ذکر بھی ہے، لیکن خود قرآن و حدیث کی ہی تصریحات کے مطابق یہ بھی معلوم ہوتا ہے کہ شرعاً

کوئی ایمان بدوں اسلام کے یا اسلام بدوں ایمان کے معتبر نہیں۔ اسی مضمون کو بعض اہل تحقیق نے اس طرح بیان فرمایا ہے کہ ایمان و اسلام کی مسافت تو ایک ہے، فرق مبدء اور منتها میں ہے، ایمان قلب سے شروع ہوتا ہے اور ظاہر پر منتہی ہوتا ہے، اور اسلام ظاہر سے شروع ہو کر قلب پر منتہی ہوتا ہے، اگر قلبی تصدیق ظاہری اقرار وغیرہ تک نہ پہنچے تو وہ تصدیق ایمان معتبر نہیں، اسی طرح ظاہری اقرار و اطاعت اگر تصدیق قلبی تک نہ پہنچے وہ اسلام معتبر نہیں، (فادرہ الاستاذ العالمہ مولانا انور شاہ قدس سرہ)۔

اب جب ایمان و اسلام کا لغوی اور شرعی مفہوم متعین ہو گیا تو مؤمن و مسلم کا مفہوم بھی ظاہر ہو گیا، شیخ الاسلام مولانا شبیر احمد عثمانی رحمۃ اللہ علیہ نے صحیح مسلم کی شرح میں اس مسئلہ پر سیر حاصل بحث کی ہے، اس میں امام غزالی اور امام بیکی کی بھی تحقیق لکھی ہے جو اوپر گزر چکی، امام بیکی کے چند جملے یہ ہیں:-

الاسلام موضوع للانقیاد الظاهر مشروطاً فيه  
الایمان، والایمان موضوع للتتصدیق الباطن مشروطاً  
فيه القول عند الامكان.

(فتح الملمم ج: ۱ ص: ۱۵)

ترجمہ:- اسلام موضوع ہے ظاہری اطاعت و فرمانبرداری کے لئے، مگر اس میں ایمان شرط ہے۔ اور ایمان موضوع ہے باطنی تصدیق کے لئے، مگر اس میں زبان سے کہنا بھی شرط ہے بوقت امکان۔

اور شیخ کمال الدین بن ہمام شارح ہدایہ نے اپنی عقائد کی مستند و مشہور کتاب اور اس کی شرح "سامرا" میں استو محمدیہ کا اتفاق اس پر نقل فرمایا ہے، اس کے الفاظ یہ ہیں:-

وقد اتفق اهل الحق وهم فریقا الاشاعرة  
والحنفية على تلازم الایمان والاسلام بمعنى انه لا

ایمان یعتبر بلا اسلام، و عکسہ ای لا اسلام یعتبر بدون ایمان فلا ینفك احدهما عن الآخر.  
(ج: ص: ۱۸۶: مطبع مصر)

**ترجمہ:-** اور الٰٰ حق نے اتفاق کیا ہے اور وہ دونوں گروہ اشاعرہ اور حفیہ ہیں، کہ ایمان اور اسلام باہم مطلازم ہیں، یعنی ایمان بلا اسلام کے معتبر نہیں، اور نہ اس کا عکس، یعنی نہ اسلام بلا ایمان کے معتبر، پس ایک دوسرے سے جدا نہیں ہوتے۔

### ثبوت قطعی

جو چیز آنحضرت ﷺ سے بذریعہ تواتر ہم تک پہنچی ہے، اس کا ثبوت ”قطعی“ ہے، جیسے قرآن، نمازوں کی تعداد، تعداد رکعات اور رکوع و وجود وغیرہ کی کیفیات، اذان، زکوٰۃ کی تفصیلات، حج اور اس کی بہت سی تفصیلات، آنحضرت ﷺ پر ختم نبوت وغیرہ۔

تواتر کے معنی یہ ہیں کہ آنحضرت ﷺ سے لے کر ہم تک ہر قرن، ہر زمانہ میں دنیا کے مختلف خطوں میں اس کے آنحضرت ﷺ سے روایت کرنے والے اتنی تعداد میں رہے ہوں کہ ان سب کا غلطی یا کذب پر متفق ہو جانا عقلنا محل سمجھا جاتا ہو۔

### ثبوت بدیہی

جس کو عرف، فقهاء اور متكلّمین میں ضروری یا بالضرورة کے لفظ سے تعبیر کیا جاتا ہے، یہ ہے کہ تواتر کے ساتھ اس کی شہرت تمام خاص و عام مسلمانوں میں اس درجہ ہو جائے کہ عوام تک اس سے واقف ہوں، جیسے نماز، روزہ، زکوٰۃ اور حج کا فرض ہونا، اذان کا سنت ہونا، اور نبوت کا آنحضرت ﷺ پر ختم ہو جانا وغیرہ۔

### ضروریاتِ دین

جو چیزیں آنحضرت ﷺ سے بذریعہ تواتر اس درجہ شہرت و بدابت کے ساتھ ثابت ہوں کہ ہر خاص و عام اس سے باخبر ہو، ان کو فقهاء اور متكلّمین کی اصطلاح میں ”ضروریاتِ دین“ کہا جاتا ہے۔

**تبصیرہ:-** ایمان بہت سی مجموعی چیزوں کی تصدیق و تسلیم کا نام ہے، جن کا ذکر اور تعریف میں آچکا ہے، لیکن کفر میں ان سب چیزوں کا انکار یا تکذیب ضروری نہیں، بلکہ ان میں سے کسی ایک چیز کی تکذیب و انکار بھی کفر ہے، خواہ باقی سب چیزوں کو صدقی دل سے قبول کرتا ہو، اسی لئے ایمان اور اسلام ایک ہی حقیقت ہے، اور کفر کی بہت سی اقسام ہو گئی ہیں، جن میں سے دو بنیادی فسمیں تو قرآن کی مذکورہ آیات سورہ بقرہ میں بیان کردی گئیں، ایک کفر ظاہر اور دوسرے کفرِ نفاق، باقی اقسام کی تفصیل و تشریح اب بیان کی جاتی ہے، والله الموفق والمعین!

## کفر اور کافر کی اقسام

اس رسالہ کا اصل موضوع بحث یہی مضمون ہے، جیسا کہ تمہید میں لکھا چاکا ہے۔

ذکرالصدر تفصیل میں یہ معلوم ہو چکا ہے کہ کفر، تکذیب رسول کا نام ہے، پھر تکذیب کی چند صورتیں ہیں اور ان صورتوں کے اختلاف ہی سے کفر کی چند اقسام بن جاتی ہیں جن کو امام غزالی رحمۃ اللہ علیہ نے اپنی کتاب "فیصل التفرقة بین الاسلام والزنادقة" نیز اپنی کتاب "الاقتصاد فی الاعتقاد" میں، اور حضرت شاہ عبدالعزیز قدس سرہ نے اپنے فتاویٰ میں اور امام بغوی نے آیت: "إِنَّ الَّذِينَ كَفَرُوا سَوَاءٌ عَلَيْهِمْ" الآیہ کی تفسیر میں تفصیل کے ساتھ تحریر فرمایا ہے، نیز علم عقائد و کلام کی مستند کتب شرح مواقف، شرح مقاصد میں بھی ان کا تفصیلی ذکر ہے، ان اقسام تکذیب کا خلاصہ یہ ہے:-

۱:- ایک تکذیب کی صورت تو یہ ہے کہ کوئی شخص صراحت رسول اللہ ﷺ کو اللہ تعالیٰ کا رسول ہی تسلیم نہ کرے، جیسے بت پست، یہود اور نصاری۔

۲:- دوسری یہ کہ رسول تسلیم کرنے کے بعد آپؐ کے کسی قول کو صراحت غلط یا جھوٹ قرار دے یعنی آپؐ کی بعض ہدایات پر ایمان رکھے اور بعض کی تکذیب کرے۔

۳:- تیسرا یہ کہ کسی قطعی الثبوت قول یا فعل رسول کو یہ کہہ کر رد کروے کہ

یہ آنحضرت ﷺ کا قول یا فعل نہیں ہے، یہ بھی درحقیقت رسول کی تکذیب ہے۔  
۲:- چوتھی صورت یہ ہے کہ قول و فعل کو تسلیم کرتے ہوئے اس کے مفہوم کی تاویل کر کے قرآن و حدیث کی قطعی تصریحات کے خلاف کسی خود ساختہ مفہوم پر محول کرے۔ کفر و تکذیب کی یہ صورت چونکہ دعوائے اسلام اور ادایگی شعائر اسلام کے ساتھ ہوتی ہے، اس لئے اس میں اکثر لوگوں کو بہت مغالطہ پیش آتا ہے، خصوصاً جب اس پر نظر کی جائے کہ تاویل کے ساتھ انکار کرنا باتفاق علماء تکذیب میں داخل نہیں اور ایسے شخص کو کافر بھی نہیں کہا جاسکتا، اور ظاہر ہے کہ محدثین بھی کسی تاویل کا سہارا ضرور لیتے ہیں، اس لئے اس قسم کی تشریع و توضیح زیادہ ضروری ہے تاکہ تاویل اور الحاد میں فرق معلوم ہو سکے اور معلوم ہو جائے کہ تاویل کے محل میں تاویل موجب کفر نہیں مگر الحاد و زندقة کی تاویل بالاجماع موجب کفر ہے، اس لئے اس مضمون کو تفصیل کے ساتھ لکھا جاتا ہے۔

### کفر، زندقة والحاد

تکذیب کی چوتھی صورت قرآن کی اصطلاح میں "الحاد"، اور حدیث میں "الحاد" و "زندقة" کے نام سے موسوم ہے۔

إِنَّ الَّذِينَ يُلْجَدُونَ فِي إِيمَانِهَا لَا يَخْفَوْنَ عَلَيْنَا،  
أَفَمَنْ يُلْقَى فِي النَّارِ خَيْرٌ أَمْ مَنْ يَأْتِيَ إِمَانًا يَوْمَ  
الْقِيَامَةِ. (۲۰:۲۱) الآیہ۔ عن ابن عمر قال: سمعت رسول  
الله صلى الله عليه وسلم يقول: "سيكون في هذه الأمة  
مسخ الا و ذلك في المكذبين بالقدر والزنديقية".  
آخر جه الإمام احمد في مسنده ج: ۲ ص: ۱۰۸ و قال  
في الخصائص: سنده صحيح. وفي منتخب كنز العمال

ج: ۶ ص: ۵۰ مرفوعاً ما يفسرها.

ترجمہ:- جو لوگ ہماری آیات میں الحاد کرتے ہیں وہ ہم سے پوشیدہ نہیں، کیا وہ شخص جو جہنم میں ڈالا جائے گا بہتر ہے یا وہ جو امن کے ساتھ آئے گا قیامت کے دن۔ حضرت ابن عمر رضی اللہ عنہ سے مردی ہے کہ: میں نے رسول اللہ ﷺ سے سنا ہے کہ فرماتے تھے کہ: ”عقریب اس امت میں مسخ ہوگا، اور سن رکھو! کہ وہ تقدیر کو جھلانے والوں میں ہوگا، اور زندلین میں۔“ اس کو امام احمد نے اپنی مند میں روایت کیا ہے، اور خصائص میں کہا ہے کہ: اس کی سند صحیح ہے۔ اور منتخب کنز العمال میں مرفوعاً ایک روایت ہے جو اس کی تفسیر کرتی ہے۔

امام بخاری رحمۃ اللہ علیہ نے اس قسم کی تکذیب کے متعلق صحیح بخاری میں ایک مستقل باب لکھا ہے: ”باب قتل من ابی قبول الفرانص وما نسبوا الى الرؤۃ“ اس باب میں اس قسم کی تکذیب کو بھی ارتاد قرار دیا ہے، اور حضرت شاہ ولی اللہ دہلوی قدس سرہ نے مسوئی شرح مؤطا میں اس قسم کی تکذیب کے متعلق لکھا ہے:-  
وَانْ اعْرَفْ بِهِ ظَاهِرًا وَلَكِنْ يَفْسِرُ بَعْضَ مَا ثَبَّتْ مِنَ الدِّينِ ضَرُورَةً بِخَلْفِهِ مَا فَسَرَهُ الصَّحَابَةُ  
وَالْتَّابِعُونَ وَاجْمَعَتْ عَلَيْهِ الْأَمَّةُ فَهُوَ زَنْدِيقٌ كَمَا إِذَا  
اعْتَرَفَ بِإِنَّ الْقُرْآنَ حَقٌّ وَمَا فِيهِ مِنْ ذِكْرِ الْجَنَّةِ وَالنَّارِ  
حَقٌّ، لَكِنَّ الْمَرَادَ بِالْجَنَّةِ الْإِبْتِهَاجُ الَّذِي يَحْصُلُ بِسَبِّ  
الْمُلْكَاتِ الْمُحْمُودَةِ، وَالْمَرَادُ بِالنَّارِ هِيَ النَّدَامَةُ الَّتِي  
يَحْصُلُ بِسَبِّ الْمُلْكَاتِ الْمَذْمُومَةِ وَلَيْسَ فِي الْخَارِجِ  
جَنَّةٌ وَلَا نَارٌ، فَهُوَ زَنْدِيقٌ! (مسوئی شرح مؤطا ج: ۲ ص: ۱۳۰)

ترجمہ:- اور اگر اقرار کرے اس کا ظاہری طور پر، لیکن دین کی بعض ان چیزوں کی جو ثابت ہیں، ایسی تفسیریاں کرے جو صحابہؓ اور تابعین اور اجماع امت کے خلاف ہو، تو وہ زندیق ہے۔ مثلاً: یہ تو اقرار کرے کہ قرآن حق ہے اور جو اس میں جنت و دوزخ کا ذکر ہے وہ بھی تھیک ہے، لیکن جنت سے مراد وہ خوشی و فرحت ہے جو اخلاقی حمیدہ سے پیدا ہوتی ہے، اور دوزخ سے مراد وہ نداشت ہے جو اخلاقی مذمومہ کے سبب حاصل ہوتی ہے، دیسے کوئی نہ جنت ہے، نہ دوزخ، پس یہ شخص ”زندیق“ ہے!

## تاویل اور تحریف میں فرق

لَمْ تَأْوِلْ تَأْوِيلَنَّ، تَأْوِيلَ لَا يَخَالِفُ قَاطِعاً مِنَ  
الْكِتَابِ وَالسَّنَّةِ وَالْإِنْفَاقِ الْأَمَّةِ، وَتَأْوِيلَ يَصَادِمُ مَا ثَبَّتَ  
بِقَاطِعٍ فَذَلِكَ الزَّنْدِيقَةُ، فَكُلُّ مَنْ انْكَرَ رُؤْيَاَ اللَّهِ تَعَالَى  
يَوْمَ الْقِيَامَةِ، أَوْ انْكَرَ عَذَابَ الْقَبْرِ وَسُوْالَ الْمُنْكَرِ  
وَالنَّكِيرِ، أَوْ انْكَرَ الصِّرَاطَ وَالْحِسَابَ، سَوَاءً قَالَ: لَا انْقَ  
بِهِؤْلَاءِ الرُّوَاةِ، أَوْ قَالَ: اتَّقِ بَهُمْ لَكِنَّ الْحَدِيثَ مَاؤِلُ، لَمْ  
ذَكَرْ تَأْوِيلًا فَاسْدَأْ لَمْ يَسْمَعْ مِنْ قِبَلِهِ، فَهُوَ زَنْدِيقٌ. أَوْ  
قَالَ: إِنَّ النَّبِيَّ صَلَّى اللَّهُ عَلَيْهِ وَسَلَّمَ خَاتَمُ النَّبُوَّةِ، وَلَكِنَّ  
مَعْنَى هَذَا الْكَلَامِ أَنَّهُ لَا يَجُوزُ أَنْ يَسْمُّى بَعْدَهُ أَحَدٌ  
بِالنَّبِيِّ، وَمَا مَعْنَى النَّبُوَّةِ وَهُوَ كُونُ الْإِنْسَانِ مَبْعُوثًا مِنَ اللَّهِ  
تَعَالَى إِلَى الْخَلْقِ مَفْتَرِضٌ الطَّاعَةِ مَعْصُومًا مِنَ الذَّنَبِ  
وَمِنَ الْبَقَاءِ عَلَى الْخَطَاءِ فِيمَا يَرِي فَهُوَ مُوجُودَةٌ فِي

الائمة بعده، فذلك الزنديق!

(از تصانیف حضرت شاہ ولی اللہ قدس سرہ)

ترجمہ:- پھر تاویل کی دو قسمیں ہیں۔ ایک تاویل تو وہ ہے جو کتاب و سنت اور اتفاقی امت کی کسی قطعی بات کی مخالف نہیں، اور ایک تاویل وہ ہے جو ان مذکورہ چیزوں سے ثابت شدہ کسی حکم قطعی کی مصادم ہو، پس یہ شکل ٹانی ”زندقة“ ہے، پس جو شخص اللہ تعالیٰ کی رؤیت کا منکر ہو قیامت کے روز یا عذاب قبر کا منکر ہو، اور منکر اور نکیر کے سوال کا منکر ہو یا پل صراط اور حساب کا منکر ہو، خواہ وہ یوں کہے کہ: ”مجھے ان راویوں پر اعتبار نہیں!“ اور یا یوں کہے کہ: ”ان راویوں کا تو اعتبار ہے مگر حدیث کے معنی دوسرے ہیں“، اور یہ کہہ کر ایسی تاویل بیان کرے جو اس سے پہلے نہیں سن گئی، پس وہ ”زنديق“ ہے۔ یا یوں کہے کہ: ”نبی اکرم ﷺ خاتم النبوات ہیں، لیکن اس کے معنی یہ ہیں کہ آپ کے بعد کسی شخص کا نام ”نبی“ رکھنا جائز نہیں، مگر نبوت کے معنی اور مصدق، یعنی انسان کا خدا تعالیٰ کی طرف سے مبوح ہونا مخلوق کی طرف، کہ اس کی اطاعت فرض اور وہ گناہوں سے معصوم ہو، اور اس بات سے معصوم ہو کہ اگر اس کی رائے میں غلطی ہو تو وہ اس پر باقی رہے، تو یہ معنی اور مصدق آپ کے بعد ائمہ میں موجود ہیں“، پس یہ شخص ”زنديق“ ہے!

تکذیب رسول کی یہ پوچھی صورت جس کا نام ”زندقة“ و ”الحاد“ ہے، درحقیقت نفاق کی ایک قسم ہے، اور عام نفاق سے زیادہ اشد اور خطناک ہے۔ آنحضرت ﷺ کی وفات کے بعد جبکہ سلسلہ وحی منقطع ہو گیا اور کسی شخص کے دل میں

چھپے ہوئے کفر و نفاق کے معلوم ہونے کا ہمارے پاس کوئی قطعی ذریعہ نہیں ہے تو اب منافق صرف ان ہی لوگوں کو کہہ سکتے ہیں جن سے اسلام کا مدی ہونے کے ساتھ ساتھ کچھ اقوال یا اعمال ایسے سرزد ہو جائیں جو ان کے باطنی کفر کی غمازی کریں، زندقة والحاد اسی کی ایک مثال ہے، اور اسی لئے عدۃ القاری شرح بخاری میں اور تفسیر ابن کثیر میں آیت: ”فِيْ فُلُوْبِهِمْ مَرَضٌ“ (بقرہ) کے تحت میں حضرت امام مالک رحمۃ اللہ علیہ کا یہ قول نقل کیا گیا ہے:

### المنافق فی عهد رسول الله صلی اللہ علیہ

وسلم هو الزنديق الیوم۔ (تفسیر ابن کثیر ج: ۱ ص: ۳۶۶ طبع مصر)

یعنی آنحضرت ﷺ کی وفات کے بعد کسی کے دل میں کفر و نفاق کتنا ہی چھپا ہو، لیکن ہمارے پاس اس کا ذریعہ علم نہ ہونے کے باعث ہم اس کو کافر یا منافق نہیں کہہ سکتے، اب نفاق کی ایک ہی قسم موجود ہے جس کو زندقة کہتے ہیں۔

یعنی دعواۓ اسلام اور شرائع اسلام کا پابند ہونے کے ساتھ کوئی عقیدہ کفریہ رکھنا یا ضروریات دین میں تاویل بالطل کر کے اس کے اجتماعی معنی میں تحریف کرنا۔

جستہ الاسلام امام غزالی رحمۃ اللہ علیہ نے (جو کہ امت کے مسلم امام ہیں اور تمام اسلامی فرقے ان کی امامت کے قائل ہیں، خدا بخش قادریانی نے اپنی کتاب ”عمل مصطفیٰ“ میں جس کو مرتضیٰ غلام احمد نے حرقاً حرفاً سن کر تصدیق کی ہے، صفحہ: ۱۶۳: پرمود دین اسلام کی فہرست لکھتے ہوئے امام غزالی کو پانچویں صدی ہجری کا مجدد قرار دیا ہے) مسئلہ کفر و ایمان میں الحاد و زندقة کی شدید مضرت اور اس مسئلہ کی نزاکت کا خیال فرمائ کر ایک مستقل کتاب ”التفرقۃ بین الاسلام والزندقة“ تصنیف فرمائی، جس میں قرآن و سنت اور عقل و نقل سے واضح کردیا کہ تاویل اور الحاد میں کیا فرق ہے؟ اور یہ کہ زندقة و ملاحدہ کی اسلامی برادری میں کوئی جگہ نہیں، وہ دائرۃ اسلام سے قطعاً خارج ہیں، اگرچہ وہ اپنے آپ کو مسلمان کہیں، نیز کسی مدعی اسلام کے کافر قرار

دینے میں جو احتیاط لازم ہے اس کے پیش نظر امام موصوف نے اس کتاب میں ایک زریں دعیت اور خاطبہ بیان فرمایا ہے، اس کو مع ترجمہ کے لکھا جاتا ہے۔

**فصل:-** اعلم ان شرح ما يكفر به وما لا يكفر  
بہ يستدعی تفصیلاً طویلاً یفتقر الی ذکر کل  
المقالات والمذاہب وذکر شبہہ کل واحد و دلیلہ  
ووجه بُعدہ عن الظاهر ووجه تأویله وذلک لا تحویہ  
مجلدات ولیس یسع لشرح ذلک او قاتی فاقشع الان  
بوصیہ وقانون. اما الوصیہ فان تکف لسانک عن اهل  
القبلة ما امنک ما داموا قائلین لا الله الا الله محمد  
رسول الله غير مناقضین لها، والمناقضة تجویزهم  
الکذب علی رسول الله صلی الله علیه وسلم بعذر او  
غیر عذر فان التکفیر فيه خطر والسکوت لا خطر فيه.  
واما القانون فهو ان تعلم ان النظريات قسمان، قسم  
يتعلق باصول العقائد، وقسم يتعلق بالفروع، واصول  
الایمان بالله وبرسوله وبالیوم الآخر وما عداه فروع.  
(واعلم ان الخطاء في اصل الامامة وتعینها وشروطها  
وما يتعلّق بها لا يوجب شيء منه تکفیراً، فقد انکر ابن  
کیسان اصل وجوب الامامة ولا یلزم تکفیره بتلفت  
الی قوم يعظمون امر الامامة و يجعلون الایمان بالامام  
مقورونا بالایمان بالله وبرسوله والی خصومهم المکفّرين  
لهم بمجرد مذهبهم في الامامة وكل ذلك اسراف اذ  
ليس في واحد من القولين تکذیب الرسول صلی الله

عليه وسلم اصلاً) ومهمما وجد التکذیب وجوب التکفیر  
وان كان فى الفروع فلو قال قائل مثلاً الیت الذى  
بمكة ليس هي الكعبة التي امر الله بحجها، فهذا کفر اذ  
ثبت تواتراً عن رسول الله صلی الله علیه وسلم لذالک  
البیت بانه الكعبة، یتفعل انکاره بل یعلم قطعاً انه معاند  
في انکاره (الا ان یكون قریب عهد بالاسلام ولم یتوادر  
عنه ذلك) وكذلك من نسب عائشة رضی الله عنها  
إلى الفاحشة وقد نزل القرآن ببرآيتها فهو کافر لأن  
هذا وأمثاله لا يمكن الا بتكذيب او انکار والتواتر  
ینکرہ الانسان بل سیانه ولا یمکنہ ان یجهله بقلیلہ. نعم لو  
انکر ما ثبت باخبر الاحد فلا یلزمہ به الکفر ولو انکر  
ما ثبت بالاجماع فهذا فيه نظر لأن معرفة کون  
الاجماع حجة مختلف فيہ فهذا حکم الفروع واما  
الاصول الثلاثة فكل مالم یتحمل التأویل في نفسه  
وتواتر نقله ولم یتصور ان یقوم برهان على خلافه  
فخلافه تکذیب محض ومثاله ما ذکرناه من حشر  
الاجساد والجنة والنار واحتاطة علم الله تعالى بتفاصيل  
الامور وما یتطرق اليه احتمال ولو بالمجاز البعید  
فینظر فيه الى برهان فان كان قاطعاً وجوب القول به لكن  
ان كان فى اظهاره مع العوام ضرر لقصور فهمهم  
فاظهاره بدعة وان لم يكن البرهان قاطعاً یعلم ضرورة  
في الدين كنفى المعتزلة للرؤیة عن الباری تعالى فهذا

بدعة وليس يكفر واما ما يظهر له ضرر فيقع في محل الاجتهاد والنظر فيحتمل ان يكفر ويحتمل ان لا يكفر.  
 (ثم قال) ولا ينبغي ان نظن ان التكفير ونفيه ينبغي ان يدرك قطعاً في كل مقام بل التكفير حكم شرعى يرجع الى اباحة المال وسفك الدم او الحكم بالخلود في النار فما خذه كما مأخذ سائر الاحكام الشرعية تارة يدرك بيقين وتارة بظن غالب وتارة يتردد فيه ومهما حصل التردد فالتوقف في التكفير أولى والمبادرة الى التكفير انما يغلب على طباع من يغلب عليهم الجهل.

ولا بد من التنبيه بقاعدة اخرى فهرو ان المخالف قد يخالف نصاً متواتراً ويزعم انه مؤول ولكن تأويله لا انفصال له اصلاً في اللسان لا على قرب ولا على بعيد فذلك كفر وصاحب مكذب وان كان يزعم انه مؤول.

ترجمة:- جاننا چاہئے کہ اس بات کی شرح کرنے کے لئے کہ کیا چیزیں موجب تکفیر ہیں اور کیا نہیں؟ بہت تفصیل طویل درکار ہے، کیونکہ اس میں ضرورت ہے تمام مقالات و مذاہب کے ذکر کرنے کی اور ہر ایک کاشہ اور اس کی دلیل، اور اس کی بعد کی وجہ ظاہر سے، اور اس کی تاویل کی وجہ کی، اور یہ متعدد جملوں میں بھی نہیں سماں سکتا، اور نہ اس کی شرح کے لئے میرے وقت میں گنجائش ہے، اس لئے میں اس وقت ایک

قانون اور ایک وصیت پر اتفاق رکتا ہوں۔

وصیت:- سو وصیت تو یہ ہے کہ تم اپنی زبان کو الٰ قبلہ کی تکفیر سے روکو جب تک ممکن ہو، یعنی جب تک وہ "لَا إِلَهَ إِلَّا اللَّهُ مُحَمَّدُ رَسُولُ اللَّهِ" کے قاتل رہیں، اور اس سے مناقضہ نہ کریں، اور مناقضہ کا مطلب یہ ہے کہ وہ نبی کریم ﷺ کے کسی حکم کے غلط اور جھوٹ ہونے کو جائز سمجھیں خواہ کسی عذر سے یا بغیر عذر کے، کیونکہ تکفیر میں تو خطرہ ہے اور سکوت میں کوئی خطرہ نہیں۔

ضابطہ تکفیر:- اور قانون یہ ہے کہ تمہیں معلوم ہونا چاہئے کہ نظریات کی دو قسمیں ہیں، ایک قسم وہ ہے جو اصول عقائد سے متعلق ہے، اور دوسری وہ ہے جو فروع کے متعلق ہے۔ اور ایمان کے اصول تین ہیں، اول:- اللہ پر ایمان لانا، دوم:- اس کے رسول پر بھی، سوم:- قیامت کے دن پر۔ اور ان کے علاوہ جو ہیں فروع ہیں۔ اور جاننا چاہئے کہ خطاء (غلطی) امامت کی اصل اور اس کے تبعین اور اس کی شروع وغیرہ میں جیسا کہ روافض و خوارج میں پائی جاتی ہے ان میں سے کوئی چیز بھی موجب تکفیر نہیں ہے، کیونکہ ابن کیسان نے امامت کے اصل وجوب ہی کا انکار کیا ہے، اور انہیں لازم ہے اس کی تکفیر، اور نہیں التفات کیا جائے گا اس قوم کی طرف جو امامت کے معاملہ کو عظیم سمجھنے ہیں اور امام کے ساتھ ایمان لانے کو خدا و رسول کے ساتھ ایمان لانے کے برابر کرتے ہیں۔ اور نہ ان کے مخالفین کی طرف التفات کیا جائے گا، جو ان کی تکفیر کرتے ہیں مجھنے اس لئے کہ وہ مسئلہ امامت میں اختلاف رکھتے ہیں، یہ

سب حد سے گزنا ہے کیونکہ ان دونوں اقوال میں سے کسی میں بھی رسول اللہ ﷺ کی تکذیب بالکل لازم نہیں آتی، اور جس تکذیب پائی جائے گی تو تکفیر ضروری ہوگی اگرچہ وہ فروع ہی میں ہو، مثلاً: کوئی شخص یوں کہے کہ جو گھر کے معظمه میں ہے، وہ وہ کعبہ نہیں ہے جس کے حج کا اللہ تعالیٰ نے حکم دیا ہے، تو یہ کفر ہے، کیونکہ نبی کریم ﷺ سے تواتر کے ساتھ اس کے خلاف ثابت ہے، اور اگر وہ اس امر کا انکار کرے اور کہے کہ حضور ﷺ نے اس گھر کے کعبہ ہونے کی شہادت ہی نہیں دی تو اس کا انکار اس کو نافع نہ ہوگا، بلکہ اس کا اپنے انکار میں معاند ہونا قطعی طور پر معلوم ہو جائے گا، بجز اس کے کہ وہ نیایا مسلمان ہوا ہو اور یہ بات اس کے نزدیک ابھی حد تواتر کو نہ پہنچی ہو۔ اور اسی طرح جو شخص حضرت عائشہ صدیقہ رضی اللہ عنہا پر تہمت باندھے، حالانکہ قرآن مجید میں ان کی برآت نازل ہو چکی تو وہ بھی کافر ہے، کیونکہ یہ اور اس جیسی باتیں بغیر تکذیب اور انکار کے ممکن نہیں، اور تواتر کا کوئی انسان زبان سے خواہ انکار کرے مگر یہ ناممکن ہے کہ اس کا قلب اس سے نا آشنا ہو، ہاں! البتہ اگر کسی ایسے امر کا انکار کرے جو خبرِ واحد سے ثابت ہے تو اس سے کفر لازم نہ آئے گا، اور اگر کسی ایسی چیز کا انکار کرے جو کہ اجماع سے ثابت ہے تو اس میں ذرا تائل کی ضرورت ہے، کیونکہ اجماع کا جماعت ہونا مختلف فیہ ہے، تو اس کا حکم فروع کا ہوگا، اور اصول ملائشہ کے متعلق یہ ہے کہ جو فی نفسہ تاویل کو محتمل نہیں اور اس کی نقل تواتر کے ساتھ ثابت ہے اور اس کے خلاف کسی دلیل کے

قائم ہونے کا تصور نہیں ہو سکتا، سواس کی مخالفت کرنا تو تکذیب ہے، اور اس کی مثال وہی ہے جو ذکر ہو چکی ہے یعنی حشر و شر اور جنت و دوزخ اور حق تعالیٰ کے علم کا تمام امور کی تفصیلات پر محیط ہونا، اور جو اس میں سے ایسے ہیں کہ ان میں احتمال کی راہ ہے، اگرچہ جمازِ بعید ہی کے طریق پر ہو، تو اس میں دلیل کی طرف دیکھا جائے گا، پس اگر دلیل قطعی ہو جب تو اس کا قائل ہونا واجب ہے، لیکن اگر اس کے ظاہر کرنے میں عوام کا ضرر ہو جو ان کے قصورِ فہم کے، تب تو اس کا ظاہر کرنا بادعت ہے، زور اگر دلیل قطعی نہ ہو جیسے معتزلہ کا روایتہ باہری سے انکار کرنا، پس یہ بادعت ہے اور کفر نہیں ہے، اور وہ چیز جس کا ضرر ظاہر ہو تو وہ مقامِ احتیاد میں واقع ہو جائے گی، پس ممکن ہے کہ اس کی وجہ سے تکفیر کی بھی جاوے اور ممکن ہے کہ تکفیر نہ بھی کی جائے۔

(پھر آگے چل کر فرمایا ہے) اور یہ مناسب نہیں کہ تم یہ خیال کر لو کہ تکفیر اور عدم تکفیر کے لئے ضروری ہے کہ ہر جگہ یقینی طور پر معلوم ہو جائے، بلکہ بات یہ ہے کہ تکفیر ایک حکم شرعی ہے، جس کا نتیجہ ہے کہ اس سے اباحتِ مال اور خون کا ہدر ہونا یا خلود فی النار کا حکم لازم آتا ہے، سواس کا منشا بھی دوسرے احکامِ شرعیہ کے منشا کی طرح ہے کہ کبھی تو یقین کے ساتھ معلوم ہوتا ہے، اور کبھی ظنِ غالب کے ساتھ اور کبھی تردد کے ساتھ، اور جب تردد ہو تو تکفیر میں توقف کرنا بہتر ہے، اور تکفیر میں جلدی کرنا ان ہی طبیعتوں پر غالب ہوتا ہے جن پر جہل کا غالب ہے۔ اور ایک اور قاعدہ پر بھی تنبیہ کر دینا ضروری ہے، وہ یہ

ارتد عنہ من شعائر الاسلام اذ کان السلف قد سموا  
مانعی الزکوٰۃ مرتدین مع کونہم بصومون و يصلوٰن.

(فتاویٰ ابن تیمیہ ج: ۲ ص: ۲۹۱)

ترجمہ:- ان لوگوں میں شعائرِ اسلام سے مرتد ہونا پایا  
جاتا ہے، کیونکہ ایک شعائرِ اسلام (زکوٰۃ) کے منکر ہیں، کیونکہ  
سلف نے ان کا نام ”مرتدین“ رکھا ہے، اگرچہ یہ نماز بھی پڑھتے  
تھے اور روزے بھی رکھتے تھے۔

دوسری شہادت، صحابہ کرام ﷺ کا وہ اجماع ہے جو ”مسیلہ کذب“ کے  
کفر و ارتداد اور اس کے مقابلہ میں جہاد پر ہوا، حالانکہ وہ اور اس کی پوری جماعت کلمہ  
کی قائل، اور حسب تصریح تاریخ ابن جریر طبری ج: ۳ ص: ۲۲۲، اپنی اذانوں میں  
”اَشْهَدُ اَنَّ مُحَمَّداً رَسُولَ اللَّهِ“ کی شہادت مناروں پر پکارنے والے اور نماز، روزہ کے  
پابند تھے، مگر اس کے ساتھ وہ آیت ”خاتم النبیین“ اور حدیث ”لَا نَبِیَ بَعْدِي“ میں  
قرآن و حدیث کی تصریحات اور امت کے اجتماعی عقیدہ کے خلاف تاویلات کر کے  
”مسیلہ کذب“ کو آنحضرت ﷺ کے ساتھ بہوت کاشریک مانتے تھے۔

صحابہ کرام ﷺ نے باجماع و اتفاق ان کو فرقہ رداریا اور ان سے جہاد کرنا  
ضروری سمجھا، اور خالد بن ولید رضی اللہ عنہ کی امارت میں صحابہ کرام ﷺ کا عظیم الشان  
لٹکر جہاد کے لئے روانہ ہوا، مسیلہ کذب کے پیروں میں سے چالیس ہزار مسلم جوان  
مقابلہ پر آئے، معزکہ نہایت سخت ہوا، صحابہ کرام ﷺ کے لٹکر میں سے بارہ سو  
حضرات شہید ہوئے اور مسیلہ کے لٹکر سے الخاتم ہزار آدمی مارے گئے اور خود  
مسیلہ بھی مارا گیا۔ (تاریخ طبری)

جمہور صحابہ ﷺ میں سے کسی ایک نے بھی اس پر انکار نہ کیا اور نہ کسی نے  
یہ کہا کہ: ”یہ لوگ کلمہ گو، الٰہ قبلہ ہیں، ان کو کیسے کافر کہا جائے؟“ نہ کسی کو اس کی فکر

کہ مخالف کبھی کسی نصی متواتر کی مخالفت کرتا ہے اور سمجھتا ہے کہ  
وہ مسوول ہے، لیکن اس کی تاویل ایسی ہوتی ہے کہ اس کی کوئی  
گنجائش نہیں ہوتی زبان میں نہ قریب نہ بعید، تو یہ کفر ہے اور ایسا  
شخص لکنڈب ہے اگرچہ وہ یہ سمجھتا ہے کہ وہ مسوول ہے۔“  
آخر میں کچھ اور اسی قسم کی تاویلاتِ باطلہ کا بیان کر کے لکھا:-

فامثال هذا المقالات تکذیبات عبر عنها  
بالتاویلات.

ترجمہ:- پس اسی جیسی باتیں تکذیباتِ جن کا نام  
تاویلات رکھ لیا گیا ہے۔

حضرت امام غزالی رحمۃ اللہ علیہ کی اس مفصل تحریر سے واضح ہو گیا کہ قرآن  
و حدیث میں ایسی تاویلاتِ باطلہ کرنا جو ان کے اجتماعی مفہوم کو بدلت دیں اور امت  
کے اجتماعی عقائد کے خلاف کوئی نیا مفہوم ان سے پیدا ہو جائے، ایسی تاویل بھی  
مکنڈیب رسول ہی کے حکم میں ہے، جس کا کفر ہونا ظاہر ہے۔

## اممہ اسلام کی مزید شہادتیں

زندقة کے کفر ہونے پر

اس میں سب سے پہلی اور سب سے قویٰ شہادت، حضراتِ صحابہ کرام  
رضوان اللہ علیہم کا وہ اجماع ہے جو رسول اکرم ﷺ کی وفات کے بعد، مانعینِ زکوٰۃ  
کو ”مرتد“، قرار دے کر، ان سے جہاد کرنے پر ہوا، حالانکہ یہ سب لوگ نماز، روزہ اور  
تمام شعائرِ اسلام کے پابند تھے، صرف ایک حکم شرعی ”زکوٰۃ“ کا انکار کرنے سے  
باجماع صحابہ ”کافر“ قرار دیئے گئے، حافظ ابن تیمیہؓ نے ان کے متعلق لکھا ہے:-  
وَفِيهِم مِن الرَّدَّةِ عَنْ شَرَاعِ الْإِسْلَامِ بِقَدْرِ مَا

ہوئی کہ اسلامی برادری میں سے اتنی بڑی اور قوی جماعت کم ہو جائے گی، اسی لئے عام کتب عقائد میں اس مسئلہ کو ”جماعی مسئلہ“ قرار دیا گیا ہے، ”جوہرۃ التوحید“ میں ہے:-

وَمِنْ لِمَعْلُومٍ ضُرُورَىٰ جَهَدٌ مِّنْ دِينِنَا يُقْتَلُ  
کفرًا لِّيْسَ حَدًّا.

وقال شارحہ ان هذا مجمع علیہ وذکر ان  
السماویۃ یکفرون بعد هدا با انکار القطعی وان لم يكن  
ضروریا.

ترجمہ:- جو شخص کسی قطعی بدینہی حکم کا انکار کرے اس کو  
بعجه کافر ہو جانے کے قتل کیا جائے گا، بطور حد کے نہیں۔

اور اس کتاب کی شرح میں ہے کہ اس بات پر امت  
کا اجماع ہے، اور یہ بھی لکھا ہے کہ علماء ماتریدیہ مطلقاً قطعی حکم  
بکے انکار کو کفر قرار دیتے ہیں خواہ بدینہی نہ ہو۔

اور حافظ حدیث امام ابن تیمیہ رحمہ اللہ نے اپنی کتاب ”اقامۃ الدلیل“ میں  
اجماع کو سب سے بڑی قطعی دلیل قرار دیا ہے:-

وَاجْمَاعُهُمْ حِجَةٌ قَاطِعَةٌ يَحْبَبُ اتِّبَاعَهَا بَلْ هِيَ  
أَكْدُ الْحِجَجِ وَهِيَ مُقْدَمَةٌ عَلَىٰ غَيْرِهَا.

(اقامۃ الدلیل ج: ۲ ص: ۱۳۰)

ترجمہ:- اور امت کا اجماع جھٹے قاطع ہے، جس کا  
اتباع واجب ہے، بلکہ وہ تمام جھتوں سے زیادہ موکد ہے، اور وہ  
غیر اجماع پر مقدم ہے۔

اممہ اسلام، مفسرین، محدثین، فقهاء اور مشکلین سب کے سب اس مسئلہ میں  
یک زبان ہیں کہ ضروریات دین یعنی اسلام کے قطعی اور یقینی مسائل میں سے کسی

مسئلہ میں تاویلات باطلہ کر کے اس کو اس مفہوم اور صورت سے نکالنا جو قرآن و حدیث  
میں مصرح ہے، اور جہوہ امت وہی مفہوم صحیح آئی ہے، درحقیقت قرآن و حدیث اور  
عقائد اسلام کی تکذیب کرنا ہے، علم عقائد کی مشہور و مستند کتاب ”مقاصد“ میں کفر اور  
کافر کی تعریف کرتے ہوئے لکھا ہے:-

وَانْ كَانَ مَعَ اعْتِرَافِهِ بِنَبَوَةِ النَّبِيِّ صَلَّى اللَّهُ عَلَيْهِ  
وَسَلَّمَ وَاظْهَارَهُ شِعَارِ إِلَاسِلَامٍ يُطْعِنُ عِقَائِدَهُ كُفُرٌ  
بِالْإِنْفَاقِ خَصَّ بِاسْمِ الزَّنْدِيقِ.

ترجمہ:- اور اگر کوئی ایسا ہو کہ نبی کریم ﷺ کی نبوت  
کے اقرار کے ساتھ ساتھ، اور شعائر اسلام کے اظہار کے باوجود  
ایسے عقائد پوشیدہ رکھتا ہو جو بالاتفاق کفر ہیں، تو اس کو ”زنديق“  
کے نام سے خاص کیا جاتا ہے۔

روائعتار میں علامہ شاہی رحمہ اللہ نے اسی مضمون کی تشریع میں فرمایا ہے:-  
فَإِنَّ الزَّنْدِيقَ يَمْوَهُ بِكُفُرٍ وَّ يَرُوْجُ عِقِيدَتَهُ  
الْفَاسِدَةِ وَيَخْرُجُهَا فِي الصُّورَةِ الصَّحِيحةِ وَهَذَا مَعْنَى  
ابطَانَهُ الْكُفُرُ فَلَا يَنْافِي الْجَهَارُ وَالْدُّعُوَى إِلَىِ الضَّلَالِ.

(ج: ۳ ص: ۲۹۶)

ترجمہ:- کیونکہ زندیق ملع سازی کرتا ہے اپنے کفر  
کے ساتھ اور اپنے فاسد عقیدہ کو رواج دیتا ہے، اور نکالتا ہے اس  
کو صحیح صورت میں، اور یہی معنی ہیں ”ابطان کفر“ کے، پس وہ  
”چبار“ (یعنی کھلکھلہ کفر) کے منافی نہیں، اور نہ گمراہی کی طرف  
دھوت دینے کے منافی ہے۔

حضرت شاہ عبدالعزیز صاحب دہلوی قدس سرہ نے اپنے فتاویٰ میں اقسام

تکذیب و کفر کا بیان ان الفاظ میں فرمایا ہے:-

ولا شبهة ان الايمان مفهومه الشرعي المعتبر به في كتب الكلام والعقائد والتفسير والحديث هو تصديق النبي صلى الله عليه وسلم فيما علم مجنه ضرورة عما من شأنه ذلك ليخرج الصبي والمجنون والحيوانات. والكفر عدم الايمان عما من شأنه ذلك التصديق فمفهوم الكفر هو عدم تصديق النبي صلى الله عليه وسلم فيما علم مجنه ضرورة وهو بعینه ما ذكرنا من ان من انكر واحدا من ضروريات الدين اتصف بالکفر نعم عدم التصديق له مراتب اربع فيحصل للکفر ايضا اقسام اربعة. الاول کفر الجهل، وهو تکذیب النبي صلى الله عليه وسلم صریحا فيما علم مجنه بدمع العلم (ای فی زعمه الباطل) بکونه عليه السلام کاذبا في دعواه وهذا وهو کفر ابی جهل واپرا به. والثانی کفر الجحود والعناد، وهو تکذیب مع العلم بکونه صادقا في دعواه وهو کفر اهل الكتاب لقوله تعالى: "الَّذِينَ آتَيْنَاهُمُ الْكِتَابَ يَعْرَفُونَهُ كَمَا يَعْرَفُونَ أَبْنَاءَهُمْ" وقوله تعالى: "وَجَحَدُوا بِهَا وَأَسْيَقْتُهَا أَنفُسُهُمْ ظَلَّمًا وَغُلُوًّا" وکفر ابلیس من هذا القبيل. والثالث کفر الشک، كما كان لاکثر المنافقین. والرابع کفر التاویل، وهو ان يحمل کلام النبي صلى الله عليه وسلم على غير محمله او على التقية ومراعاة المصالح ونحو

ذلك، ولما كان التوجه الى القبلة من خواص معنى الايمان سواء كان شاملة او غير شاملة عبروا عن اهل الايمان باهل القبلة، كما ورد في الحديث: "نهيت عن قتل المصليين" والمراد المؤمنين، مع ان نص القرآن على ان اهل القبلة هم المصليون بالنبي صلى الله عليه وسلم في جميع ما علم مجنه وهو قوله تعالى: وَصَدَ عَنْ سَبِيلِ اللَّهِ وَكَفَرَ بِهِ وَالْمَسْجِدِ الْحَرَامِ وَأَخْرَاجَ أَهْلِهِ مِنْهُ أَكْبَرُ عِنْدَ اللَّهِ." (فتاوی عزیزی ج ۱ ص ۲۲)

ترجمہ:- اور اس میں شبہ نہیں کہ ایمان کا مفہوم شرعی جو کہ کتب کلام و عقائد و تفسیر و حدیث میں معتبر ہے وہ یہ ہے کہ نبی کریم ﷺ کی تصدیق کرنا ان تمام باتوں میں جن کا آپ سے منقول ہونا باداہتہ معلوم ہے، یہ اس شخص پر جو تصدیق کا اہل ہے یعنی پچھہ اور مجنون اور حیوانات اس سے خارج ہیں، اور کفر اسی شخص کے عدم ایمان کو کہتے ہیں۔ پس کفر کا مطلب یہ ہے کہ نبی کریم ﷺ کی ان باتوں میں تصدیق نہ کرنا۔

اور وہ بعینہ وہی بات ہے جو ہم نے ذکر کی کہ جو شخص ضروریات دین میں سے کسی ایک بات کا بھی انکار کرے وہ صفت کفر کے ساتھ موصوف ہو جائے گا۔ ہاں! عدم تصدیق کے چار درجات ہیں۔ اس لئے کفر کے بھی چار اقسام نکلیں گے۔ اول کفر جهل اور وہ نبی کریم ﷺ کی تکذیب کرنا صریحاً ان چیزوں میں جن کو آپ لے کر آئے، یہ سمجھتے ہوئے (یعنی اپنے زعم باطل میں) کہ نبی ﷺ کا ذہب ہیں اپنے دعوے میں، اور

یہ الوجہل وغیرہ کا کفر ہے۔ دوسرا کفر حجود اور عناد، اور وہ یہ کہ آپ کو باوجود دل سے سچا جانے کے تکذیب کئے جانا، اور یہ الہ کتاب کا کفر ہے جیسا کہ حق تعالیٰ نے فرمایا کہ: ”جن لوگوں کو ہم نے کتاب دی ہے وہ اس نبی کو پہچانتے ہیں، جیسے اپنے بیٹوں کو پہچانتے ہیں۔“ اور دوسری جگہ فرمایا کہ: ”ان لوگوں نے انکار کیا، حالانکہ ان کے دل پر یقین ہیں، اور یہ انکار ظلم اور تعقیٰ و تکبر کے سبب سے ہے۔“ اور ابليس کا کفر اسی قسم میں سے ہے۔ اور تیسرا کفر شک، جیسا کہ اکثر منافقین کا تھا۔ اور چوتھا کفر تاویل اور وہ یہ ہے کہ نبی کریم ﷺ کے کلام کو اس کے غیر محمل پر محول کرے یا اس کو تلقیہ پر اور مراعاتِ مصالح وغیرہ پر محول کرے، اور جبکہ توجہ الی القبلۃ ایمان کا خاصہ ہے، خواہ خاصہ شاملہ ہو یا غیر شاملہ، اس لئے الہ ایمان کو ”الہ قبلۃ“ سے تعبیر کر دیتے ہیں، جیسا کہ حدیث میں وارد ہے کہ: ”مجھے نماز پڑھنے والوں کے قل کرنے سے منع کیا گیا ہے“ اور مراد اس جگہ مسلمان ہیں۔ نیز نص قرآن اس پر شاہد ہے کہ الہ قبلہ وہی ہیں جو نبی کریم ﷺ کی تمام لائی چیزوں میں تقدیق کرتے ہیں اور وہ نص حق تعالیٰ کا یہ قول: ”اور اللہ کی راہ سے روکنا، اور اس کے ساتھ کفر کرنا، اور مسجد حرام کے ساتھ اور اس کے الہ کو اس سے نکالنا، زیادہ شدید ہے اللہ کے نزدیک۔“ خوب سمجھ لینا چاہئے!

حافظ ابن القیم رحمہ اللہ نے ”شفاء العلیل“ میں انہی تاویلات باطلہ کے متعلق فرمایا:-

ما فی الشفاء العلیل للحافظ ابن القیم:

والتاویل الباطل یتضمن تعطیل ما جاء به الرسول والکذب علی المتكلم انه اراد ذلک المعنی فضمن ابطال الحق وتحقيق الباطل ونسبة المتكلم الی ما لا یليق به من التلبیس والالغاز مع القول علیه بلا علم انه اراد هذا المعنی فالتاویل علیه ان یبین صلاحیۃ اللفظ للمعنى الذي ذكره اولاً واستعمال المتكلم له في ذلك المعنی في اكثر المواقع حتى اذا استعمله فيما يتحمل غيره يحمل على ما عهد منه استعماله فيه وعلیه ان یقیم دلیلاً سالماً عن المعارض على الموجب بصرف اللفظ عن ظاهره وحقيقة الی مجازه واستعارته والا كان خلک مجرد دعوى منه فلا يقبل. (ص: ۱۳۵)

ترجمہ:- حافظ ابن قیمؑ کی شفاء العلیل میں ہے کہ: اور تاویل باطل متضمن ہے رسولوں کی لائی ہوئی چیزوں کو معطل کرنے کو اور متكلم پر جھوٹ کو، کہ اس نے یہ معنی مراد لئے پس لازم آئے گا اس سے ابطال حق اور باطل کا ثبوت، اور متكلم کی نسبت ایسی چیز کی طرف جو اس کے شایان شان نہیں یعنی تلبیس اور معما کی باتیں کرنا، نیز اس پر یہ افتراض بلا علم کہ اس نے اس سے یہ معنی مراد لئے، پس تاویل کرنے والے پر لازم ہے کہ سب سے پہلے یہ ثابت کرے کہ لفظ مستعمل میں اس معنی کی صلاحیت ہے جو اس نے ذکر کئے ہیں اور یہ بھی کہ متكلم نے بھی اس کو اکثر مواضع میں انہی معنی میں استعمال کیا ہے تاکہ جب متكلم اس کو ایسے کلام میں استعمال کرے جہاں دوسرا احتمال بھی

ہو تو وہ اسی معنی پر محول ہو جس میں اس کا استعمال مردوج رہا ہے، اور اس پر یہ بھی لازم ہے کہ دلیل قائم کرے اسکی کہ جو معارض سے سالم ہو اس بات پر کہ جو موجب ہوا ہے لفظ کو ظاہری اور حقیقی معنی سے مجاز اور استعارہ کی طرف پھینرنے کا، ورنہ تو یہ صرف ایک دعویٰ ہو گا جو قابل قبول نہ ہو گا۔ فتاویٰ ابن تیمیہ میں ہے:-

ثُمَّ لَوْ قَدْرَ أَنْهُمْ مُتَأْوِلُونَ لَمْ يَكُنْ تَأْوِيلُهُمْ سَائِفًا  
بَلْ تَأْوِيلُ الْخُوارِجِ وَمَا نَعِيَ الزَّكُورَةُ أَوْ جَهَهُ مِنْ تَأْوِيلِهِمْ  
وَأَمَا الْخُوارِجُ فَإِنَّهُمْ أَحْيَاءُ اتِّبَاعِ الْقُرْآنِ وَإِنْ مَا خَالَهُ  
مِنَ السَّنَةِ لَا يَجُوزُ الْعَمَلُ بِهِ وَإِنْ مَانَعُوا الزَّكُورَةَ فَقَدْ  
ذَكَرُوا إِنَّهُمْ قَالُوا إِنَّ اللَّهَ قَالَ لَنِبِيِّهِ فَقْطَ فَلَيْسَ عَلَيْنَا إِنْ  
نَدْفَعُهَا إِلَيْهِ فَلَمْ يَكُنُوا يَدْفَعُونَهَا لَأَبِيهِ بَكْرَ وَلَا  
يَنْخُرُونَهَا لَهُ۔ (فتاویٰ ابن تیمیہ ج: ۲: ص: ۲۹۷)

ترجمہ:- اور اگر یہ بھی مان لیا جائے کہ یہ لوگ متاؤلین (یعنی تاؤل کرنے والے) ہیں تو ان کی تاؤلیں قبل قبول نہیں بلکہ خوارج اور مانعین زکوٰۃ کی تاؤلیں تو اس سے زیادہ اقرب اور قابل قبول تھیں، کیونکہ خوارج نے دعویٰ کیا تھا اتباع قرآن کا اور سنت میں جو قرآن کے مخالف ہو اس پر ترک عمل اور عدم جواز کا، اور مانعین زکوٰۃ کہتے تھے کہ اللہ تعالیٰ نے اپنے نبی ﷺ کو خطاب فرمایا کہ: "آپ مجھے ان کے مالوں سے صدقہ" اور یہ خطاب ہے نبی کریم ﷺ کو، پس ہم پر غیر نبی کی طرف زکوٰۃ ادا کرنا لازم نہیں، اس لئے وہ حضرت ابو بکر

صدقی رضی اللہ عنہ کو زکوٰۃ ادا نہیں کرتے تھے۔

وفي ص: ۱۸۵ وقد اتفق الصحابة والائمة بعدهم على قتال مانع الزكوة وان كانوا يصلون الخمس ويصومون شهر رمضان وهؤلاء لم يكن لهم شبهة سائفة فلهذا كانوا مرتدين وهم يقاتلون على منعها وان اقرروا بالوجوب كما امر الله.

ترجمہ:- اور ص: ۱۸۵ میں ہے: اور صحابہؓ نے اور ائمہؓ نے مانعین زکوٰۃ سے جہاد کرنے پر اجماع فرمایا اگرچہ وہ پانچ وقت کی نمازیں پڑھتے تھے اور رمضان شریف کے روزے رکھتے تھے، اور ان حضرات کو کوئی شبہ پیش نہیں آیا، لہذا یہ مرتد تھے اور ان سے جہاد کیا جائے گا، اس کے روکنے پر اگرچہ وہ اس کے وجوب کا اقرار کریں جیسا کہ حق تعالیٰ نے حکم دیا ہے۔

وقال من ص: ۶۹ بغية المرتد، وإنماقصد هنها التنبية على أن عامة هذه التأويلات مقطوع ببطلانها وإن الذي يتأوله أو يسوغ تأويله فقد يقع في الخطأ في نظيره أو فيه بل قد يكفر من تأويله.

ترجمہ:- یہاں تصور داس بات پر تنبیہ کرنا ہے کہ عام طور سے یہ تاؤلیں یقیناً باطل ہیں اور جو شخص یہ تاؤلیں کرتا یا ایسی تاؤل کو جائز رکھتا ہے وہ کبھی اس کے مثل میں اور کبھی خود اس میں خطاء میں پڑ جاتا بلکہ کبھی تاؤل کرنے والا کافر ہو جاتا ہے۔ اور شرح جمع الجواب میں ہے:-

جاحِد المجمع عليه من الدين بالضرورة

کافر قطعاً.

ترجمہ:- جس چیز پر اجماع قطعی ثابت ہو اس کا مکر کافر ہے۔

اور علامہ عبدالحکیم سیالکوئی نے خیالی حاشیہ شرح عقائد میں لکھا ہے:-  
والتاویل فی ضروریات الدین لا یدفع الکفر.

(حاشیہ نمبر ۲: خیالی ص: ۱۲۶)

ترجمہ:- اور ضروریاتِ دین میں تاویل کرنا کفر سے نہیں بچا سکتا۔

اور شیخ اکبر مجی المدین ابن العربي رحمہ اللہ نے "فتحات مکیہ" میں فرمایا ہے:-  
التاویل الفاسد كالکفر.

(باب ۲۸۹: ج ۲: ص: ۸۵۷)

ترجمہ:- تاویل فاسد کفر کی طرح ہے۔

اور وزیر یمانی رحمہ اللہ کی "ایثار الحق علی الحکم" صفحہ ۲۳۱ میں ہے:-  
لَانَ الْكُفَّارُ هُوَ جَهَدُ الْضَّرُورِيَاتِ مِنَ الدِّينِ أَوْ تَأْوِيلُهَا.

ترجمہ:- کیونکہ کفر یہی ہے کہ ضروریاتِ دین کا انکار کرنا یا اس کی تاویل کرنا۔

قاضی عیاض رحمہ اللہ کی کتاب "الشفاء بتعريف حقوق المصطفیٰ" میں ہے:-

و كذلك يقطع بتکفیر من كذب او انکر  
قاعدة من قواعد الشريعة وما عرف يقينا بالنقل  
المتوافر من فعل رسول الله صلى الله عليه وسلم ووقع

الاجماع المتصل عليه کمن انکرو جوب الصلوات  
الخمس او عدد رکعاتها وسجاداتها ويقول انما اوجب  
الله علینا فی الكتاب الصلوة علی الجملة وكونها  
خمسا وعلی هذا الصفات والشروط لا اعلمہ اذ لم  
يرو في القرآن نص جلي. (شفاء ص: ۲۲۸)

ترجمہ:- اور اسی طرح قطعی طور پر کافر کہا جائے گا اس  
عین کو جو جھلادے یا انکار کرے تو اعد شرعیہ میں سے کسی قادرہ  
کا یا اس چیز کا جو فعل رسول اللہ ﷺ سے نقل متواتر کے ساتھ  
یقینی طور پر معلوم ہوئی ہے اور اس پر اجماع منعقد ہو چکا ہے،  
جیسے کوئی پانچ نمازوں یا ان کی رکعات کے عدد یا مسجدوں کا انکار  
کرے، اور یوں کہے کہ حق تعالیٰ نے قرآن مجید میں نمازوں کی  
اجملہ واجب کی ہے، ان صفات اور شروط کے ساتھ میں اس کو  
نہیں مانتا، کیونکہ اس کی قرآن میں کوئی نص جملہ نہیں ہے۔  
اور شرح شفاء قاضی عیاض میں ہے:-

و كذلك انعقد اجماعهم علی ان مخالفۃ  
السمع الضروري کفر و خروج عن الاسلام. (ص: ۱۲۱)

ترجمہ:- ایسے ہی سب کا اجماع اس پر منعقد ہے کہ  
یقینی روایات کی مخالفت کفر اور اسلام سے خروج ہے۔

تشبیہ:- یہاں صحابہ و تابعین اور ائمہ بیین کی تصریحات سے یہ بات واضح  
ہو چکی ہے کہ تاویل کرنے والے کی تکفیر نہ کرنے کا ضابطہ عام نہیں بلکہ وہ تاویل جو  
ضروریاتِ دین کے خلاف کی جائے وہ تاویل نہیں بلکہ تحریف اور الحاد ہے، اور باجماع  
امم کفر ہے، اور اگر تاویل مطلقاً دفعہ کفر کے لئے کافی بھی جائے تو شیطان بھی کافر

نہیں رہتا کہ وہ بھی اپنے فعل کی تاویل پیش کر رہا ہے: "خَلَقْتُنِي مِنْ نَارٍ وَخَلَقْتَهُ  
مِنْ طِينٍ"، اسی طرح بت پرست مشرکین بھی کافرنہیں ہو سکتے، کیونکہ ان نی تاویل تو  
خود قرآن میں مذکور ہے: "مَا نَعْبُدُهُمْ إِلَّا لِيُقْرَبُوا إِلَى اللَّهِ الْأَلِفِ" اس سے واضح  
ہو گیا کہ جو تاویل کسی نص صریح یا ضروریات دین کے خلاف ہو وہ تاویل نہیں  
 بلکہ تحریف اور حکایت رسول ہے، جس کا دوسرا نام الحاد و زندقة ہے۔

### مسئلہ تکفیر اہل قبلہ

جو لوگ ایمان و اسلام کا اظہار کرتے ہیں اور نماز، روزہ وغیرہ کے پابند ہیں،  
مگر اسلام کے کسی قطعی اور یقینی حلم میں تاویلات باطلہ کر کے تصریحات کتاب و سنت اور  
اجماع امت کے خلاف اس کا مفہوم بدلتے ہیں، ان کو کافر و مرتد قرار دینے پر دوسرا  
سوال یہ پیدا ہوتا ہے کہ یہ لوگ کلمہ گوالی قبلہ ہیں، اور الی قبلہ کی تکفیر بااتفاق امت  
منوع ہے، اس لئے ضروری ہے کہ اس جگہ الی قبلہ کے مفہوم کو واضح کیا جائے۔

اصل اس باب میں آنحضرت ﷺ کی دو حدیثیں ہیں، ایک وہ جو بخاری و  
مسلم وغیرہ میں اطاعت امراء کے بارے میں حضرت انس رضی اللہ عنہ سے منقول ہے، اس  
کے الفاظ یہ ہیں:-

من شهد ان لا الله الا الله واستقبل قبلتنا وصلی<sup>ل</sup>  
صلوتنا و اكل ذبيحتنا فهو مسلم، الا ان تروا كفرا  
بواحا عندكم من الله فيه برهان.

ترجمہ:- جو شخص لا الله الا الله کی شہادت دے اور  
ہمارے قبلہ کا استقبال کرے اور ہماری نماز پڑھے اور ہمارا ذبح  
کھائے تو یہی مسلمان ہے، مگر یہ کہ دیکھو تم کفر صریح، تمہارے  
پاس اللہ تعالیٰ کی طرف اس میں دلیل ہو۔

اور دوسری روایت ابو داؤد کتاب الجہاد میں ہے، جس کا متن یہ ہے:-  
عن انس قال: قال رسول الله صلى الله عليه وسلم: ثلاث من أصل الإيمان: الكف عن قال لا الله  
إلا الله، ولا تكفره بذنب، ولا تخرجه من الإسلام  
بعمل. (الحديث).

ترجمہ:- حضرت انس رضی اللہ عنہ سے روایت ہے کہ: نبی  
کریم ﷺ نے فرمایا کہ: تین چیزیں اصل ایمان ہیں: رکنا اس  
شخص سے جو لا الہ الا اللہ کہے، اور نہ تکفیر کرو اس کی کسی گناہ کے  
سبب، اور نہ اسے خارج از اسلام قرار دو کسی عمل کے سبب۔  
اس میں سے پہلی حدیث میں تو ختم کلام پر خود ہی تصریح کر دی گئی ہے کہ  
کلمہ گو کو اس وقت تک کافرنہ کہا جائے گا جب تک اس سے کوئی قول یا فعل موجب کفر  
صریح اور ناقابل تاویل یقینی طور پر ثابت نہ ہو جائے۔  
اور دوسری حدیث کے الفاظ میں اس کی تصریح ہے کہ کسی گناہ یا عمل کی وجہ  
سے خواہ وہ کتنا ہی سخت ہو کافرنہ کہا جائے گا۔ لیکن بااتفاق علمائے امت، گناہ سے مراد  
اس جگہ کفر کے سوا دوسرے گناہ ہیں، مطلب یہ ہے کہ عملی خرابیاں، فتن و فور کتنا ہی  
زیادہ ہو جائے ان کی وجہ سے الی قبلہ کو کافرنہ کہا جائے گا، نہ یہ کہ وہ قطعیات اسلام  
کے خلاف عقائد کا اظہار بھی کرتا رہے تب بھی اس کو کافرنہ سمجھا جائے۔  
مانعین زکوٰۃ اور مدعا نبوت مسیلہ کذب اور اس کی جماعت کو کافر و مرتد  
قرار دے کر ان سے جہاد کرنے پر صحابہ کرامؐ کا اجماع اس کی کھلی ہوئی شہادت ہے کہ  
الی قبلہ جن کی تکفیر منوع ہے، اس کا مفہوم یہ نہیں کہ جو قبلہ کی طرف منہ کر لے یا نماز  
پڑھ لے، اس کو کسی عقیدہ باطلہ کی وجہ سے بھی کافرنہ کہا جائے، بلکہ معلوم ہوا کہ کلمہ گو  
یا الی قبلہ یہ دو اصطلاحی لفظ ہیں، ان کے مفہوم میں صرف وہ مسلمان داخل ہیں جو

شعاً اسلام نماز وغیرہ کے پابند ہونے کے ساتھ تمام موجبات کفر اور عقائد باطلہ سے پاک ہوں۔

اہل قبلہ کا یہ مفہوم، تمام علمائے امت کی کتابوں میں بصرافت ووضاحت موجود ہے، ذیل میں چند اقوال ائمہ اسلام کے پیش کے جاتے ہیں جن سے دو چیزوں کی شہادت پیش کرنا مقصود ہے:-

۱:- "اہل قبلہ" کا صحیح مفہوم۔

۲:- اصل موضوع بحث پر شہادت کہ اسلام کے قطعی اور یقینی احکام میں قرآن و سنت اور اجماع امت سے ثابت شدہ مفہوم کے خلاف کوئی مفہوم قرار دینا بھی تکذیب رسول کے حکم میں ہے، اور ایسی تکذیب کو "زندقة والخاد" کہا جاتا ہے۔

محقق ابن امیر الحانج جو حافظ ابن حجر اور شیخ ابن حامم کے مشہور شاگرد اور محقق ہیں، شرح تحریر الاصول میں "اہل قبلہ" کی تعریف کرتے ہوئے لکھتے ہیں:-

هو المافق على ما هو من ضروريات الإسلام  
كحدوث العالم وحشر الأجساد من غير ان يصدر عنه  
شيء من موجبات الكفر قطعاً من اعتقاد راجع الى  
وجود الله غير الله تعالى او حلوله في بعض الاشخاص  
الناس او انكار نبوة محمد صلى الله عليه وسلم او ذمه  
او استخفافه ونحو ذلك المخالف في اصول سواها  
(الى ان قال) وقد ظهر من هذا ان عدم تکفير اهل قبلة  
بذنب ليس على عمومه الا ان يحمل الذنب على ما  
ليس بکفر فيخرج الكفر به كما اشار اليه السبكي.

(شرح تحریر)

ترجمہ:- اہل قبلہ وہ ہے جو موافق ہو تمام ضروریات

اسلام کے، جیسے عالم کا حدوث، اور حشر اجساد، اس طرح پر کہ اس سے کوئی چیز موجبات کفر میں سے صادر نہ ہو، مثلاً: ایسا اعتقاد ہو جو مُفضی ہو حق تعالیٰ کے ساتھ دسرے خدا کے مانے کو اور خدا تعالیٰ کے کسی شخص میں حلول کرنے کو، یا نبوة محمد ﷺ کے انکار کو، یا آپؐ کی نعمت یا آپؐ کے استخفاف کو، اور اسی طرح کی اور باقیں (یہاں تک کہ مصنف فرماتے ہیں کہ) اسی سے ظاہر ہو گیا کہ اہل قبلہ کی کسی گناہ کی وجہ سے تکفیر نہ کرنے کی حدیث اپنے عموم پر نہیں ہے، ہاں! اگر گناہ سے مراد کفر کے علاوہ لیا جاوے جیسا کہ علامہ سکنی نے اس طرف اشارہ فرمایا ہے تو عموم مراد ہو سکتا ہے۔

نیز شرح مقاصد میں عدم تکفیر اہل قبلہ کی توضیح کرتے ہوئے لکھا ہے:-

قال المبحث السابع في حكم مخالف الحق  
من اهل القبلة ليس بكافر ما لم يخالف ما هو من  
ضروريات الدين كحدوث العالم وحشر الأجساد.  
قال الشارح: و معناه ان الذين اتفقوا على ما هو  
من ضروريات الاسلام كحدوث العالم وحشر الأجساد  
وما يشبه ذلك و اختلفوا في اصول سواها كمسئلة  
الصفات وخلق الأفعال و عموم الإرادة و قدم الكلام  
و جواز الرؤية و نحو ذلك مما لا نزاع فيه ان الحق فيه  
واحد هل يکفر المخالف للحق بذلك الاعتقاد وبالقول  
به ام لا؟ فلان زراع في کفر اهل القبلة المواتب طول  
العمر على الطاعات باعتقاد قدم العالم ونفي الحشر

ونفي العلم بالجزئيات ونحو ذلك وكذا بتصور شيء من موجبات الكفر عنه. (شرح مقاصد حج: ٥: ص: ٢٢٨)

ترجمة:- سأتوال بحث اس شخص کے حکم میں جو مخالف تھے، الی قبلہ میں سے کہ وہ کافر نہیں جب تک مخالفت نہ کرے کسی چیز کی ضروریات دین میں سے جیسے عالم کا حادث ہونا اور حشر و نشر۔

شارح فرماتے ہیں: اور معنی اس کے یہ ہیں کہ جو لوگ ضروریات اسلام پر تو متفق ہیں جیسے حدوث عالم اور حشر وغیرہ، اور ان کے سوا دوسرے اصول میں اختلاف کرتے ہیں جیسے "مسئلہ صفات" اور "غلقِ افعال" اور "عموم ارادہ" اور "کلام اللہ کا قدیم ہونا" اور "روکیہ اللہ کا جواز" وغیرہ جن میں کوئی زراعی اس امر میں نہیں ہے کہ اس میں حق ایک ہی ہے تو کیا اس اعتقاد اور اس کا قائل ہونے کی وجہ سے اس مخالف حق کی تکفیر کی جائے گی یا نہیں؟ سو کوئی اختلاف نہیں ہے، ایسے الی قبلہ کی تکفیر میں جو تمام عمر طاعات پر مداومت کرنے کے ساتھ "قدم عالم" اور "دنی حشر" اور "دنی بالجزئيات" وغیرہ کا قائل ہو اور اسی طرح موجبات کفر میں سے کسی چیز کے صدور سے اس کے کفر میں کوئی اختلاف نہیں۔

اور ملأ على قاري رحمة الله كي شرح فقره اکبر میں ہے:-

اعلم ان المراد باهل القبلة الذين اتفقوا على ما هو من ضروريات الدين كحدوث العالم وحشر الأجساد وعلم الله تعالى بالجزئيات وما اشبه ذلك من

المسائل المهمّات فمن واظب طول عمره على الطاعات والعبادات مع اعتقاد قدم العالم ونفي الحشر او نفي علمه سبحانه وتعالى بالجزئيات لا يكون من اهل القبلة وان المراد باهل القبلة عند اهل السنة انه لا يكفر ما لم يوجد شيء من اهارات الكفر ولم يصدر عنه شيء من موجباته. (شرح فقره اکبر ص: ١٨٩)

ترجمہ:- جاننا چاہئے کہ الی قبلہ سے مراد وہ لوگ ہیں جو تمام ضروریات دین پر متفق ہیں، جیسے حدوث عالم اور حشر وغیرہ، اور علم اللہ بالجزئیات وغیرہ، پس جو شخص تمام عمر طاعات و عبادات کا پابند ہونے کے باوجود قدم عالم اور نفي حشر یا نفي علم اللہ بالجزئیات کا معتقد ہو، وہ الی قبلہ نہیں ہے، اور مراد الی قبلہ سے الی ست کے نزدیک یہ ہے کہ اس کی تکفیر اس وقت تک نہ کی جائے گی جب تک علامات کفر میں سے کوئی چیز اس میں نہ پائی جائے اور جب تک اس سے موجبات کفر میں سے کوئی بات سرزنشہ ہو۔

اور فخر الاسلام بزوی رحمہ اللہ کی "کشف الاصول" باب الاجماع ح: ٣ ص: ٢٣٨ میں، نیز امام سیف الدین آمدی رحمہ اللہ کی کتاب "الاحکام فی اصول الاحکام" میں اور "غاية التحقیق شرح اصول حسامی" میں ہے:-

ان غلافيه (ای فی هواه) حتی وجب اکفارہ به لا يعتبر خلافة ووفاقه ايضا لعدم دخوله في مسمى الأمة المشهود لها بالعصمة وان صلی الى القبلة واعتقد نفسه مسلما لان الأمة ليست عبارة عن المصليين الى

القبلة بل عن المؤمنين وهو كافر وان كان لا يدرى انه  
كافر.

ترجمہ:- اگر غلوکیا اپنی خواہشات نفسانیہ میں حتیٰ کہ  
واجب ہو گئی اس کی تکفیر اس کی وجہ سے، اجماع میں اس کے  
خلاف یا مخالفت کا اعتبار نہ ہوگا، اور اگرچہ وہ قبلہ کی طرف نماز  
پڑھتا ہو اور اپنے آپ کو مسلمان سمجھتا ہو، یعنیکہ "امت" قبلہ کی  
طرف نماز پڑھنے والوں کا نام نہیں ہے، بلکہ "مؤمنین" کا نام  
ہے، اور وہ کافر ہے، اگرچہ اس کو اپنے کافر ہونے کا علم نہ ہو۔

اور رد المحتار باب الامامة میں علامہ شای رحمہ اللہ نے بحوالہ شرح تحریر  
الاصول ابن حام لکھا ہے:-

لا خلاف في كفر المخالف في ضروريات  
الاسلام وان كان من اهل القبلة المواظب طول عمره  
على الطاعات كما في شرح التحرير.

(شای رج: ۱ ص: ۲۷)

ترجمہ:- جو شخص ضروریاتِ اسلام کا مخالف ہو اس  
کے کفر میں کوئی اختلاف نہیں، اگرچہ وہ اہل قبلہ میں سے ہو اور  
تمام عمر طاعات پر پابند رہے۔  
اور الحجر الرائق شرح کنز الدقائق میں ہے:-

والحاصل ان المذهب عدم تکفیر احد من  
المخالفين فيما ليس من الاصول المعلومة من الدين  
ضرورة.

ترجمہ:- اور حاصل یہ ہے کہ مذهب یہ ہے کہ مخالفین

میں سے کسی کی تکفیر نہ کی جائے، جو اصول دین کے سوا کسی چیز  
میں مخالف ہیں۔

اور شرح عقائد نسخی کی شرح "نبراس" میں ہے:-

أهل القبلة في اصطلاح المتكلمين من  
يصدق بضروريات الدين اى الامور التي علم ثبوتها في  
الشرع واشتهر فمن انكر شيئاً من الضروريات  
ك حدوث العالم وحشر الأجساد وعلم الله سبحانه  
بالجزئيات وفرضية الصلة والصوم لم يكن من أهل  
القبلة ولو كان مجاهداً بالطاعات وكذلك من باشر  
شيئاً من ادارات التكذيب كسجود الصنم والإهانة بأمر  
شرعى والاستهزاء عليه فليس من أهل القبلة ومعنى  
عدم تكفیر أهل القبلة ان لا يكفر بارتكاب المعاصى  
ولا بإنكار الامور الخفية غير المشهورة.

(نبراس ص: ۵۸۳)

ترجمہ:- اہل قبلہ، متكلمين کی اصطلاح میں وہ ہے جو  
تمام ضروریات دین کی تقدیق کرتا ہو، یعنی ان امور کی جن کا  
ثبوت شریعت میں معلوم و مشہور ہے، پس جو انکار کرے کسی چیز  
کا ضروریات دین میں سے جیسے حدوثِ عالم اور حشر اور علم اللہ  
بالجزئيات اور فرضیت نماز و روزہ تو وہ اہل قبلہ سے نہ ہوگا،  
اگرچہ وہ طاعات کا پابند ہو، اور اسی طرح وہ شخص بھی اہل قبلہ  
میں سے نہ ہوگا جو کسی ایسے فعل کا ارتکاب کرے جو کہ تکذیب کی  
کھلی علامت ہے، جیسے بت کو بحدہ کرنا یا کسی ایسے امر کا ارتکاب

کر کے جس سے امرِ شرعی کا استہزا اور اہانت ہو، وہ اہل قبلہ نہیں ہے، اور اہل قبلہ کی تکفیر نہ کرنے کا مطلب یہ ہے کہ ارتکاب معاصی سے اس کی تکفیر نہ کی جائے یا امورِ خفیہ غیر مشہورہ کے انکار سے اس کی تکفیر نہ کی جائے۔ اور علم عقائد کی معروف و مستند کتاب موافق میں ہے:-

لَا يَكْفُرُ أهْلُ الْقِبْلَةَ إِلَّا فِيمَا فِيهِ انْكَارٌ مَا عَلِمَ  
مجیئه به بالضرورة او المجمع عليه کاستحلال  
المحرمات۔ (موافق ص: ۲۳۳)

ترجمہ:- اہل قبلہ کی تکفیر نہ کی جائے گی مگر اس صورت میں کہ اس میں ضروریاتِ دین کا انکار یا ایسی چیز کا انکار لازم آئے جس پر اجماع ہو چکا ہے جیسے حرام اشیاء کو حلال سمجھنا۔ اور شرح فقرہ اکبر میں ہے:-

وَلَا يَخْفَى إِنَّ الْمَرَادَ بِقَوْلِ عَلَمَائِنَا: "لَا يَجُوزُ  
تَكْفِيرُ أهْلِ الْقِبْلَةِ بِذَنْبٍ" لِيُسَمِّي مُجْرِدَ التَّوْجِهِ إِلَى الْقِبْلَةِ  
فَإِنَّ الْغَلَةَ مِنَ الرَّوَافِضِ الَّذِينَ يَدْعُونَ أَن جَرِيلَ غُلْطَ  
فِي الْوَحْىِ فَإِنَّ اللَّهَ تَعَالَى أَرْسَلَهُ إِلَى عَلَىٰ وَبَعْضُهُمْ قَالُوا  
إِنَّهُ اللَّهُ، وَأَن صَلَوَاتِهِ إِلَى الْقِبْلَةِ لَيُسَاوِي بِمُؤْمِنِينَ وَهَذَا هُوَ  
الْمَرَادُ بِقَوْلِهِ صَلَوَاتِ اللَّهِ عَلَيْهِ وَسَلَامٌ: مِنْ صَلَوةِ صَلَوَاتِنَا  
وَأَكْلِ ذَبِيْحَتَنَا فَذَلِكَ مُسْلِمٌ۔ (شرح فقرہ اکبر)

ترجمہ:- یہ بات مخفی نہیں ہے کہ ہمارے علماء کے اس قول کی مراد کہ: "اہل قبلہ کی تکفیر کسی گناہ کے سبب جائز نہیں" مغض قبلہ کی طرف رُخ کر لینے کی نہیں، کیونکہ بعض تشدید روافض

ایسے ہیں جو مدعا ہیں کہ جبریل نے وحی لانے میں غلطی کی کیونکہ حق تعالیٰ نے ان کو حضرت علیؓ کے پاس بھیجا تھا، اور بعض روافض کہتے ہیں کہ حضرت علیؓ معبود ہیں، یہ لوگ اگرچہ قبلہ کی طرف نماز پڑھتے ہیں مگر مومن نہیں، اور یہی مراد ہے نبی کریم ﷺ کے فرمان کی: جو ہماری نماز پڑھے اور ہمارا ذیحہ کھائے تو یہی مسلم ہے۔  
اور کلیات ابوالبقاء میں ہے:-

فَلَا نَكْفُرُ أهْلَ الْقِبْلَةَ مَا لَمْ يَأْتِ بِمَا يُوْجِبُ  
الْكُفْرَ وَهَذَا مِنْ قَبْلِ قَوْلِهِ تَعَالَى: "إِنَّ اللَّهَ يَعْفُرُ الْذُنُوبَ  
جَمِيعًا" مَعَ أَنَّ الْكُفْرَ غَيْرَ مَغْفُورٍ. وَمُخْتَارُ جَمِيعِ أَهْلِ  
السَّنَةِ مِنَ الْفُقَهَاءِ وَالْمُتَكَلِّمِينَ عَدَمُ أَكْفَارِ أَهْلِ الْقِبْلَةِ مِنَ  
الْمُبَتَّدِعَةِ الْمَأْوَلَةُ فِي غَيْرِ الْفُرْضِ الْمُرْتَبَةِ لِكَوْنِ التَّاوِيلِ شَبَهَهُ  
كَمَا فِي خَزَانَةِ الْجَرْجَانِيِّ وَالْمُحيَطِ الْبَرَهَانِيِّ وَالْحَكَامِ  
الرَّازِيِّ وَاصْلُولُ الْبَرَزُودِيِّ وَرَوَاهُ الْكَرْخِيِّ وَالْحَاكِمِ  
الشَّهِيدِ عَنِ الْإِمَامِ أَبِي حَنْفَيَةِ وَالْجَرْجَانِيِّ عَنِ الْحَسَنِ  
بْنِ زَيْدٍ وَشَارِحِ الْمُوقَافِ وَالْمُقَاصِدِ وَالْأَمْدَى عَنِ  
الشَّافِعِيِّ وَالْأَشْعَرِيِّ لَا مُطْلَقاً۔ (کلیات ابوالبقاء ص: ۵۵۳)

ترجمہ:- پس ہم اہل قبلہ کی تکفیر نہ کریں گے جب تک ان سے موجباتِ کفر کا صدور نہ ہو، اور یہ اتنی طرح ہے جیسے حق تعالیٰ کا فرمان ہے کہ: "اللَّهُ تَعَالَى تَمَامُ كُنَاهِهِوں کو بخش دیتا ہے۔" باوجود اس کے کفر غیر مغفور ہے۔ اور مذہب جمہور اہل السنۃ کا فقہاء و متكلمين میں سے، بعدی جو تاویلات کرتے

بیں غیر ضروریات دین میں، ان کے متعلق یہ ہے کہ ان کی تکفیر نہ کی جائے، جیسا کہ خزانہ جرجانی، اور محیط بربانی اور حکام رازی اور اصول بزدی میں ہے، اور یہی روایت کیا ہے کرنی اور حاکم شہید نے امام ابوحنفیہ سے اور جرجانی نے حسن بن زیاد سے اور شاریع مواقف اور المقاصد اور آمدی نے شافعی سے اور اشعری سے۔ اور فتح المغیث شرح الفیہ الحدیث میں ہے:-

اذ لا نکفر احدا من اهل القبلة الا با انکار قطعی من الشریعہ.  
(ص: ۱۲۳)

ترجمہ:- ہم الٰی قبلہ میں سے کسی کی تکفیر نہیں کرتے مگر بسبب انکار کے کسی قطعی حکم شرعی کا۔

اور امام ربانی مجدد الف ثانی رحمۃ اللہ علیہ نے اپنے مکتوبات میں تحریر فرمایا ہے:-  
وچوں ایں فرقہ مبتدع الٰی قبلہ اند ر تکفیر آنہا جرات نیا پید نہودتا زمانے کہ انکار ضروریات دینیہ نہماںید و رذ متواترات احکام شرعیہ نکلند و قول معلم حجیہ من الدین بالضرورۃ نکلند۔

(مکتوبات ج: ۲ ص: ۳۸)

ترجمہ:- اور چونکہ یہ فرقہ مبتدع الٰی قبلہ ہیں اس لئے ان کی تکفیر میں جرات نہیں کرنی چاہئے، جب تک کہ یہ ضروریاتِ دین کا انکار اور متواتراتِ احکام شرعیہ کا رذ نہ کریں اور ضروریاتِ دین کو قبول نہ کریں۔

عقاائد عذریہ میں ہے:-

لا نکفر احدا من اهل القبلة الا بما فيه نفي الصانع المختار او بما فيه شرك او انکار النبوة وانکار

ما عالم من الدين بالضرورة او انکار مجمع عليه واما  
غير ذلك فالقاتل مبتدع وليس بكافر.

ترجمہ:- ہم الٰی قبلہ میں سے کسی کی تکفیر نہیں کریں  
گے مگر اس سبب سے کہ اس میں حق تعالیٰ کے وجود کی نفی ہو اور یا  
جس میں شرک ہو یا انکارِ نبوت ہو یا ضروریاتِ دین کا انکار ہو یا  
کسی مجمع علیہ امر کا انکار ہو، اور اس کے سوا پس اس کا قائل  
مبتدع ہے کافر نہیں۔

### کسی مدعاً اسلام کی تکفیر میں

### اہتمائی احتیاط!

ذکرالصدر تقریر سے یہ تو معلوم ہو گیا کہ ہر قبلہ کی طرف منہ کرنے والے کو ”الٰی قبلہ“ نہیں کہتے، یہ شریعت کا ایک اصطلاحی لفظ ہے جو صرف ان لوگوں کے حق میں بولا جاتا ہے جو ہمارے قبلہ کی طرف نماز پڑھیں اور ضروریاتِ دین میں سے کسی چیز کا انکار یا تحریف نہ کریں، جس کی بناء پر بہت سے ایسے لوگوں کو بھی کافر قرار دینا پڑے گا جو اپنے آپ کو مسلمان کہتے ہیں اور نماز، روزہ بھی ادا کرتے ہیں، قرآن کی تلاوت اور خدمت بھی کرتے ہیں مگر اسلام کے قطعی اور ضروری احکام میں سے کسی حکم کے مکفر ہیں۔

لیکن اس جگہ ایک دوسری بے احتیاطی کا خطرہ ہے کہ مسلمانوں میں باہمی تکفیر کا دروازہ کھل سکتا ہے، جوان کے لئے تباہی کا راستہ ہے، اور ایک زمانے سے یہ خطرہ صرف خطرہ ہی نہیں رہا، بلکہ ایک واقعہ بن گیا ہے کہ حقائقِ دین سے ناواقف کچھ نام کے علماء نے یہ پیشہ بنا لیا کہ ذرا ذرا سی بات پر مسلمان کو کافر قرار دینے لگے، باہمی کفر کے فتوے چلنے لگے، اس میں ان لوگوں کو کتب فقہ کے ان مسائل سے بھی دھوکا لگا

جو کلماتِ کفریہ کے نام سے بیان کئے جاتے ہیں کہ فلاں فلاں باشیں کلمہ کفر ہیں، جن کا حاصل اس کے سوانحیں کہ جس کلمہ سے قطعیاتِ اسلام میں سے کسی چیز کا انکار لکھتا ہے، اس کو کلمہ کفر قرار دیا گیا، لیکن اس کے ساتھ ہی حضرات فقہاء نے اس کی بھی تصریح فرمادی ہے کہ ان کلمات کے کلمات کفر ہونے کا یہ مطلب ہرگز نہیں کہ جس شخص کی زبان سے یہ کلمات لکھیں اس کو بے سوچ سمجھے اور بدون تحقیق مراد کے کافر کہہ دیا جائے، جب تک یہ ثابت نہ ہو جائے کہ اس کی مراد وہی معنی و مفہوم ہیں جو کافرانہ عقیدہ یا کسی ضروری اسلام کا انکار ہے۔

لیکن حقیقتِ حال سے ناواقف لوگوں نے ان کلمات ہی کو فیصلہ کا مدار بنا لیا، اور تکفیر بازی شروع کر دی، جس کی ایک بھاری مصروفت تو یہ ہوئی کہ ایک مسلمان کو کافر کہنا بڑا سخت معاملہ ہے جس کے اثرات پورے اسلامی معاشرہ پر پڑتے ہیں، اس کے علاوہ اس میں اپنے ایمان کا خطرہ ہوتا ہے، جس کا بیان گزر چکا ہے۔ دوسری طرف اس تکفیر بازی سے یہ شدید نقصان پہنچا کہ فتوائے کفر ایک معمولی چیز ہو کرہ گئی ہے جو مدعی اسلام درحقیقت کافر ہیں ان کو یہ کہنے کا موقع مل گیا کہ لوگ تو ایک دوسرے کو کافر کہا ہی کرتے ہیں، ہم بھی اس تکفیر بازی کے شکار ہیں۔

اس لئے ضروری معلوم ہوا کہ اس جگہ اس کو بھی واضح کر دیا جائے کہ کسی ایسے شخص کو جو اپنے آپ کو مسلمان کہتا ہے کافر قرار دینے میں انتہائی احتیاط لازم ہے، معمولی باتوں پر یا کسی محتمل اور مبہم کلام پر بغیر تحقیق مراد کے ایسا فتویٰ دینے میں اپنے ایمان کا خطرہ ہے، اس بے احتیاطی کے متعلق امام غزالی رحمۃ اللہ علیہ کا مفصل مقالہ آپ اور ملاحظہ فرمائجکے ہیں، مزید توضیح دتا کید کے لئے مندرجہ ذیل سطور اور لکھی جاتی ہیں۔

## تکفیر مسلم خود کفر ہے

حدیث صحیح میں رسول اللہ ﷺ کا ارشاد ہے:-

عن ابی سعیدہ الخدری رضی اللہ عنہ قال:  
قال رسول اللہ صلی اللہ علیہ وسلم: ما اکفر رجل رجلا  
الاباء احدهما به، ان کان کافرا والا کفر بعکفیرہ.  
وفی روایة: فقد وجب الكفر على احدهما.

(ترجمہ و ترہیب المذروا کفار ص: ۵۰)

ترجمہ:- حضرت ابو سعید خدری رضی اللہ عنہ سے مروی ہے کہ رسول اللہ ﷺ نے فرمایا: نہیں تکفیر کرتا کوئی شخص کسی شخص کی مگر ان دونوں میں سے ایک کفر کا مستحق ہو جاتا ہے، کیونکہ اگر وہ شخص فی الواقع کافر تھا تب تو وہ کافر ہوا ہی، ورنہ یہ تکفیر کرنے والا اس کی تکفیر کے سبب کافر ہو گیا۔ اور ایک روایت میں ہے کہ: ان دونوں میں سے ایک پر کفر واجب ہو گیا۔

## ایک شبہ اور جواب

خلاصہ یہ ہے کہ جس شخص کو کافر کہا گیا ہے، اگر وہ واقع میں کافر نہیں ہے تو کہنے والا کافر ہو جائے گا، لیکن کفر کی جو تعریف بھی قرآن اور پرکھی گئی ہے وہ بظاہر اس شخص پر منطبق نہیں ہوتی جس نے کسی کو بلا جیو شرعی غلط اور پر کافر کہہ دیا، کیونکہ ایسا کہنے والے نے نہ خدا کی تکذیب کی اور نہ اس کے رسول کی، اسی لئے بعض فقہاء نے اس کو شخص تہذید و تحویف پر محبوں کیا ہے، جیسے ترک صلوٰۃ پر "فقد کفر" کے الفاظ بطور تہذید کے آئے ہیں، جن سے حقیقی کفر مراد نہیں۔

اور مختصر مشکل الالہاء میں (حسب متنقول ازاکفار الملحدین ص: ۵۵) اور

امام غزالی نے اپنی کتاب ایثار الحق علی الحلق ص: ۲۳۲ میں اس کا یہ مطلب قرار دیا ہے کہ کسی کو کافر کہنے سے اس جگہ یہ مراد ہے کہ اس کے عقائد و خیالات کفر ہیں تو اگر فی الواقع اس کے عقائد میں کوئی چیز کفر کی نہیں بلکہ سب عقائد ایمان کے ہیں تو گویا ایمان کو کفر کہنا لازم آئے گا، اور ایمان کو کفر کہنا بلاشبہ اللہ اور رسول کی تکذیب ہے، قرآن کا ارشاد ہے:-

**وَمَنْ يُكْفُرُ بِالْإِيمَانِ فَقَدْ حَطَّ عَمَلاً۔ (۵:۵)**

ترجمہ:- اور جو شخص ایمان سے انکار کرے اس کے

عمل ضائع ہو گئے۔

حاصل یہ ہے کہ جس شخص کے عقائد میں کوئی چیز کفر کی نہیں خواہ اعمال اس کے کتنے ہی خراب ہوں، اس کو کافر کہنا جائز نہیں، بلکہ ایسے شخص کو کافر کہنے سے خود کہنے والے کا ایمان خطرہ میں پڑ جاتا ہے، کیونکہ اس کو کافر کہنے کا حاصل یہ ہوتا ہے کہ گویا ایمان کو کفر کہہ رہا ہے۔ اس تقریر سے یہ بھی واضح ہو گیا کہ جس شخص کے عقائد میں کوئی عقیدہ کفریہ ہے اس کی وجہ سے اگر کسی نے اس کو کافر کہہ دیا تو کہنے والا بالاتفاق کافرنیس ہوگا کیونکہ اس نے ایمان کو کفر قارنیس دیا، اگرچہ حضرات فقهاء اور علمائے محققین نے ایسی حالت میں بھی اس کو کافر کہنے میں جلد بازی کرنے سے بختن سے منع کیا ہے جب تک کہ اس کے عقیدہ کفریہ یا لکھہ کفریہ کی کوئی جائز تاویل ہو سکتی ہے، اس کو کافر کہنا جائز نہیں سمجھا، تاہم اگر کسی کے کسی عقیدہ یا لکھہ کفر کو سن کر جلد بازی میں کافر کہہ دیا تو کہنے والا باجماع فقهاء کافرنیس ہوگا۔

اسی طرح اگر کسی شخص کو کسی کے متعلق غلط خبر یا غلط فہمی یا کسی اور وجہ سے کسی عقیدہ کفریہ کا دھوکا اور مغالطہ ہو، مثلاً: اس کو خیال ہوا کہ فلاں آدمی نے - معاذ اللہ - کسی نبی کی توفیں کی ہے یا اللہ تعالیٰ کی شان میں گستاخی کی ہے تو ایسی صورت میں لازم تو یہ تھا کہ وہ اس خیال کی تحقیق کرتا اور خلافی واقعہ پا کر بدگمانی سے باز آ جاتا،

لیکن اس نے بے احتیاطی سے محض اپنے خیال کی بناء پر اس کو کافر کہہ دیا، اس صورت میں بھی کہنے والے نے چونکہ ایمان کو کفر نہیں کہا اس لئے کہنے والا کافر نہیں ہو گا، یہ دوسری بات ہے کہ بے احتیاطی کی وجہ سے گھنگار ہو۔

حضرات فقهاء نے اس معاملہ میں اس وجہ احتیاط کا حکم دیا ہے کہ اگر کسی شخص سے کوئی مشتبہ کلام سرزد ہو جائے جس میں سوا احتمال میں سے ننانوے احتمالات مضمون کفر ہونے کے ہوں اور صرف ایک احتمال عبارت میں اس کا بھی ہو کہ اس کے کوئی صحیح اور جائز معنی بن سکتے ہوں تو مفتی پر لازم ہے کہ ننانوے احتمالات کو چھوڑ کر اسی ایک احتمال کی طرف مائل ہو اور اس کو کافر کہنے سے باز رہے، بشرطیکہ وہ خود اپنے کسی قول و فعل سے اس کی تصریح نہ کر دے کہ اس کی مراد وہی معنی ہیں جن سے کفر عائد ہوتا ہے، فتاویٰ عالمگیری میں اسی مضمون کو اس طرح بیان کیا گیا ہے:-

**اذا كان في المسئلة وجوة توجب الكفر  
ووجه واحد يمنع فعلى المفتى ان يميل الى ذلك  
الوجه الا اذا صرّح بارادة ما يوجب الكفر فلا ينفعه  
التاویل حينئذ.**

ترجمہ:- جب کسی مسئلہ میں متعدد وجہوں کفر کی موجب ہوں اور ایک وجہ مانع کفر ہو، تو مفتی کے ذمہ ضروری ہے کہ اس ایک وجہ کی طرف مائل ہو، مگر جبکہ قائل اس وجہ کی تصریح کر دے جو موجب کفر ہے تو پھر تاویل سے اس وقت کوئی فائدہ نہ ہو گا۔

تنبیہ:- یہ معلوم ہونا چاہئے کہ فقهاء کے اس کلام کے یہ معنی نہیں جو بعض جملاء نے سمجھے ہیں کہ کسی شخص کے عقائد و اقوال میں ایک عقیدہ و قول بھی ایمان کا ہوتا اس کو مؤمن سمجھو، کیونکہ اگر یہ معنی ہوں تو پھر دنیا میں کوئی کافر حتیٰ کہ شیطان ایسیں بھی کافرنیس رہتا، کیونکہ ہر کافر کا کوئی نہ کوئی عقیدہ اور قول تو ضرور ہی ایمان کے موافق ہوتا

ہے، بلکہ مقصد حضرات فقهاء کا یہ ہے کہ کسی شخص کی زبان سے لکلا ہوا کوئی کلمہ جو لفظ و عرف کے اعتبار سے مختلف معانی پر محوں ہو سکتا ہے جن میں ایک معنی کے اعتبار سے یہ کلمہ عقیدہ کفر یہ سے نکل جاتا ہے اور دوسرے تمام معانی اس کو عقیدہ کفر یہ ٹھہراتے ہیں تو ایسی حالت میں مفتی پر لازم ہے کہ اس کے کلام کو صحیح معنی پر محوں کر کے اس کو موسمن ہی قرار دے، بشرطیکہ وہ خود ایسی تصریح نہ کر دے کہ اس کی مراد معنی کفری ہیں۔

الفرض حدیث مذکور میں کسی مسلمان کو غلط طور پر کافر کہنے کو خود کہنے والے کے لئے کفر قرار دیا ہے، خواہ محض تہذید و تحویف کے لئے ہو، جیسا کہ بعض فقهاء نے سمجھا ہے (ایواقیت للشرعی) یا اس سے حقیقتہ کفر مراد ہو، بہر و صورت حدیث سے یہ نتیجہ ضرور نکلتا ہے کہ کسی مدعاً اسلام کو کافر کہنے میں سخت احتیاط لازم ہے۔ اور اسی بناء پر محققین علماء و فقهاء نے ایسے کلمات و عقائد کی بناء پر جن کے کفر ہونے میں علماء کا اختلاف ہو یا اس کے کوئی صحیح معنی کسی تاویل جائز سے بن سکتے ہوں، کسی مسلمان کی عکیفہ کفر کو جائز نہیں سمجھا۔

### احتیاط کا دوسرا پہلو

بس طرح فروعی اختلافات کی وجہ سے یا کسی محتمل اور مبہم کلام کی وجہ سے یا کسی ایسے عقیدہ و کلمہ کی وجہ سے جس کے کفر ہونے میں علماء کا اختلاف ہو، کسی مسلمان کو کافر کہنا سخت بے احتیاطی اور اپنے ایمان کو خطرہ میں ڈالنا ہے، کیونکہ اس صورت میں ایمان کو کفر کہنا لازم آتا ہے، ٹھیک اسی طرح کسی یقینی کافر کو مسلمان ٹھہرانا بھی نہایت خطرناک جرم اور اپنے ایمان کو خطرہ میں ڈالنا ہے، کیونکہ اس سے کفر کو ایمان قرار دینا لازم آتا ہے، اور یہ ظاہر ہے کہ ایمان کو کفر یا کافر کو ایمان قرار دینا اگر اپنے اختیار و ارادہ سے ہو تو بلاشبہ کفر ہے، ورنہ کفر کے خطرہ سے تو غالی نہیں۔

علاوہ ازیں کسی کافر کو مسلمان کہہ دینا محض ایک لفظی سخاوت نہیں بلکہ پوری

ملت اور اسلامی معاشرہ پر ظلم عظیم ہے، کیونکہ اس سے پوری ملت کا معاشرہ متاثر ہوتا ہے، نکاح، نسب، میراث، ذبیحہ، امامت، نماز اور اجتماعی اور سیاسی حقوق بھی پر اثر پڑتا ہے، اس لئے کفر کی وہ صورت جس کو حسب تقریر مذکور اصطلاح شرع میں زندقة اور الحاد کہا جاتا ہے، جس میں ایک شخص خدا اور رسول کے مانے کا دل سے اور زبان سے معترف بھی ہے، اور نماز، روزہ، حج، زکوٰۃ وغیرہ شعائر اسلام کا پابند بھی ہے، مگر اس کے ساتھ کچھ عقائد کفر یہ رکھتا ہے یا ضرورت دین میں تاویل باطل کر کے احکام دین کی تحریف کرتا ہے، اس کا معاملہ نہایت خطرناک مزلّۃ الاصدام ہے، اس میں ذرا سی بے احتیاطی ایک حقیقی مسلمان کو اسلام سے خارج بھی کر سکتی ہے اور ایک دشمن اسلام کافر کو اسلامی برادری کا مار آئیں بھی بنا سکتی ہے، اور یہ دونوں خطرے ملت کے لئے بڑے عظیم اور ان کے عواقب و نتائج نہایت دور رہ ہیں۔

### فواہد ضروریہ

#### منقول از رسالہ وصول الافقاں

ابناء زمان کی افراط و تفریط اور کفر و اسلام کے معاملہ میں بے احتیاطی دیکھ کر آج سے تیس سال پہلے ۱۳۵۴ھ میں احقونے ایک سوال کے جواب میں مفصل مقالہ لکھا تھا، جو بہام ”وصول الافقاں ای اصول الافقاں“ شائع بھی ہو چکا ہے، اس جگہ بھی اس کا خلاصہ لکھ دینا مناسب معلوم ہوتا ہے، وہ یہ ہے:-

حقیقت یہ ہے کہ کسی مسلمان کو کافر یا کسی کافر کو مسلمان کہنا دونوں جانب سے نہایت سخت معاملہ ہے، قرآن کریم نے دونوں صورتوں پر شدید تکیر فرمائی ہے، مسلمان کو کافر کہنے کے متعلق ارشاد ہے:-

يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللهِ  
فَلَيَسْتُوا وَلَا تَقُولُوا لِمَنِ الْقَى إِلَيْكُمُ السَّلَامَ لَئِنْ كُمْ مُؤْمِنًا،

تَبَغْفُونَ عَرَضَ الْحَيَاةِ الدُّنْيَا فَعِنْدَ اللَّهِ مَغَانِمٌ كَثِيرَةٌ،  
كَذِلِكَ كُنْتُمْ مِنْ قَبْلُ فَمَنِ اللَّهُ عَلَيْكُمْ فَتَبَيَّنُوا، إِنَّ اللَّهَ  
كَانَ بِمَا تَعْمَلُونَ حَسِيرًا.

ترجمہ:- اے ایمان والو! جب تم اللہ کی راہ میں سفر کیا  
کرو تو ہر کام کو تحقیق کر کے کیا کرو، اور ایسے شخص کو جو کہ تمہارے  
سامنے اطاعت ظاہر کرے دنیوی زندگی کے سامان کی خواہش میں  
یوں مت کہہ دیا کرو کہ: ”تو مسلمان نہیں!“ کیونکہ خدا کے پاس  
بہت نعمیت کے مال ہیں، پہلے تم بھی ایسے ہی تھے پھر اللہ تعالیٰ  
نے تم پر احسان کیا سو غور کرو بے شک اللہ تعالیٰ تمہارے اعمال کی  
پوری خبر رکھتے ہیں، یعنی جب تم اول مسلمان ہوئے تھے اگر تمہیں  
بھی یہی کہہ دیا جاتا کہ: ”تم مسلمان نہیں!“ تو تم کیا کرتے۔

اس آیت سے معلوم ہوا کہ جو شخص اپنا اسلام ظاہر کرے تو جب تک اس  
کے کفر کی پوری تحقیق نہ ہو جائے اس کو کافر کہنا ناجائز اور وہ بالی عظیم ہے۔  
ای طرح اس کے مقابل یعنی کسی کافر کو مسلمان کہنے کی ممانعت اس آیت  
میں ہے:-

أَتُرِيدُونَ أَنْ تَهْلُكُوا مَنْ أَصَلَ اللَّهُ وَمَنْ يُضْلِلِ اللَّهُ  
فَلَنْ يَجِدَ لَهُ سَبِيلًا.

ترجمہ:- کیا تم لوگ اس کا ارادہ رکھتے ہو کہ ایسے  
لوگوں کو ہدایت کرو جن کو اللہ تعالیٰ نے گمراہی میں ڈال رکھا  
ہے؟ اور جس کو اللہ تعالیٰ گمراہی میں ڈال دیں اس کے لئے کوئی  
سیل نہ پاؤ گے۔

تفسیر جلالیں میں ”آن تَهْلُكُوا“ کی تفسیر یہ کی ہے: ”ای تعداد وهم من

جملہ المہتدین“ یعنی کفار کو الہی ہدایت شمار کرنا۔

سلف صالح، صحابہ و تابعین اور ما بعد کے ائمہ مجتہدین نے اس بارہ میں بڑی  
احتیاط سے کام لینے کی ہدایتیں فرمائی ہیں، حضرات مشکلین اور فقهاء نے اس باب کو  
نهایت اہم اور دشوار گزار سمجھا ہے اور اس میں داخل ہونے والوں کے لئے بہت زیادہ  
تیقظ و بیداری کی تلقین فرمائی ہے۔

چنانچہ علامہ قاریؒ نے شرح شفاف صلی ”تحقيق القول فی اکفار  
المتاولین“ میں امام الحرمین کا یہ قول نقل فرمایا ہے:-

ادخال کافر فی الملة الإسلامية او اخراج

مسلم عنها عظیم فی الدین۔ (شرح شفاف ص: ۵۰۰)

ترجمہ:- کسی کافر کو اسلام میں داخل سمجھنا یا مسلمان کو

اسلام سے خارج سمجھنا دونوں سخت جنیزیں ہیں۔

لیکن آج کل اس کے برعکس یہ دونوں معاملے اس قدر سہل سمجھ لئے گئے

ہیں کہ کفر و اسلام اور ایمان و ارتدا د کا کوئی معیار اور اصول ہی نہ رہا۔

ایک جماعت ہے جس نے تکفیر بازی کو ہی مشغلہ بنا کر ہا ہے، ذرا سی خلاف

شرع بلکہ خلاف طبع کوئی بات سرزد ہوئی اور ان کی طرف سے کفر کا فتوی لگا، ادنی ادنی

فرمی باتوں پر مسلمانوں کو اسلام سے خارج کہنے لگتے ہیں۔ ادھران کے مقابل دوسروی

جماعت ہے جن کے نزدیک اسلام و ایمان کوئی حقیقت مصلحت نہیں رہتی بلکہ وہ ہر اس

شخص کو مسلمان کہتے ہیں جو مسلمان ہونے کا دعویٰ کرے، خواہ تمام قرآن و حدیث اور

احکام اسلامیہ کا انکار اور توہین کرتا رہے، ان کے نزدیک اسلام کے مفہوم میں ہر قسم کا

کفر کھپ سکتا ہے، انہوں نے ہندوؤں اور دوسرے مذاہب پاٹلہ کی طرح اسلام کو بھی

محض ایک قومی لقب بنا دیا ہے کہ عقائد جو چاہے رکھے، اقوال و اعمال میں جس طرح

چاہے آزاد رہے، وہ بہر حال مسلمان ہے، اور اس کو اپنے نزدیک و سمعت خیال اور

و سخت حوصلہ سے تعبیر کرتے ہیں۔

لیکن اسلام اور چینگیر اسلام ﷺ اس کج روی اور افراط و تفریط کے دونوں پہلوؤں سے سخت بیزار ہیں، اسلام نے اپنے پیروؤں کے لئے ایک آسانی قانون پیش کیا ہے، جو شخص اس کو خندے دل سے تسلیم کرے اور کوئی شکنگی اپنے دل میں اس کے ماننے سے محسوس نہ کرے وہ مسلمان ہے، اور جو اس قانون اللہ کے کسی قطبی حکم کا انکار کر بیشے وہ بلاشبہ و بلا تردید دائرہ اسلام سے خارج ہے، اس کے دائرة اسلام میں داخل رکھنے سے اسلام بیزار ہے، اور اس کے ذریعہ اسلامی برادری کی مردم شماری بڑھانے سے اسلام اور مسلمانوں کو غیرت ہے، اور ان چند لوگوں کے داخل اسلام ماننے سے ہزاروں مسلمانوں کے خارج از اسلام ہو جانے کا قوی اندیشہ ہے، جیسا کہ بہت دفعہ اس کا تجربہ اور مشاہدہ ہو چکا ہے۔

## سوال اول

کفر و اسلام کا معیار کیا ہے؟ اور کس وجہ سے کسی مسلمان کو مرتد یا خارج از اسلام کہا جاسکتا ہے؟

## الجواب!

ارتاداد کے معنی لغت میں پھر جانے اور لوٹ جانے کے ہیں۔ اور اصطلاح شریعت میں ایمان و اسلام سے پھر جانے کو ارتاداد، اور پھرنے والے کو مرتد کہتے ہیں، اور ارتاداد کی صورتیں دو ہیں۔ ایک تو یہ کہ کوئی کم سخت صاف طور پر تبدیل مذہب کر کے اسلام سے پھر جائے، جیسے عیسائی، یہودی، آریہ سماجی وغیرہ مذہب اختیار کرے یا خداوند عالم کے وجود یا توحید کا مکمل ہو جائے، یا آنحضرت ﷺ کی رسالت کا انکار کر دے۔

دوسرے یہ کہ اس طرح صاف طور پر تبدیل مذہب اور توحید و رسالت سے انکار نہ کرے، لیکن کچھ اعمال یا اقوال یا عقائد ایسے اختیار کرے جو انکار قرآن مجید یا انکار رسالت کے مراد و ہم معنی ہوں، مثلاً: اسلام کے کسی ایسے ضروری قطبی حکم کا انکار کر بیشے جس کا ثبوت قرآن مجید کی نصی صریح سے ہو یا آنحضرت ﷺ سے بطریق تواتر ثابت ہوا ہو، یہ صورت بھی باجماع امت ارتاداد میں داخل ہے اگرچہ اس ایک حکم کے سواتھ تمام احکام اسلامیہ پر شدت کے ساتھ پابند ہو۔

ایمان کی تعریف مشہور و معروف ہے جس کے اہم جزو دو ہیں، ایک حق سبحانہ و تعالیٰ پر ایمان لانا، دوسرے اس کے رسول ﷺ پر، لیکن جس طرح اللہ تبارک و تعالیٰ پر ایمان کے یہ معنی نہیں کہ صرف اس کے وجود کا قائل ہو جائے بلکہ اس کی تمام صفات کاملہ، علم، سمع، بصر، قدرت وغیرہ کو اسی شان کے ساتھ ماننا ضروری ہے جو قرآن و حدیث میں بتائی ہیں، ورنہ یوں تو ہر مذہب و ملت کا آدمی خدا کے وجود و صفات کو مانتا ہے، یہودی، نصرانی، بھوسی، ہندو سب ہی اس پر متفق ہیں۔

ای طرح رسول اللہ ﷺ پر ایمان لانے کا بھی یہ مطلب نہیں ہو سکتا کہ آپ کے وجود کو مان لے کہ آپ کہ معظمه میں پیدا ہوئے، اور مدینہ طیبہ کی طرف ہجرت کی، تریسیٹھ سال عمر ہوئی فلاں فلاں کام کئے، بلکہ رسول اللہ ﷺ پر ایمان لانے کی حقیقت وہ ہے جو قرآن مجید نے بالفاظ ذیل بتائی ہے:-

فَلَا وَرَبَّكَ لَا يُؤْمِنُونَ حَتَّىٰ يُحَكِّمُوكَ فِيمَا  
شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ  
وَيُسَلِّمُوا تَسْلِيمًا.

ترجمہ:- قسم ہے آپ کے رب کی! کہ یہ لوگ اس وقت تک مسلمان نہیں ہو سکتے جب تک کہ وہ آپ کو اپنے تمام نزعات و اختلافات میں حکم نہ بنادیں اور پھر جو فیصلہ آپ

فرمادیں اس سے اپنے دلوں میں کوئی تنگی محسوس نہ کریں اور اس کو پوری طرح تسلیم کر لیں۔

روح العالیٰ میں اسی آیت کی تغیر سلف سے اس طرح نقل فرمائی ہے:-

فقد روی عن الصادق رضي الله عنه انه قال:

لو ان قوماً عبدوا الله تعالى واقاموا الصلوة واتوا الزكوة  
وصاموا رمضان وحجوا البيت ثم قالوا الشيء صنعه  
رسول الله صلى الله عليه وسلم الا صنع خلاف ما صنع  
او وجدوا في انفسهم لكانوا مشركين ثم تلا هذه  
الأية. (روح العالیٰ ج: ٦ ص: ٦٥)

ترجمہ:- حضرت جعفر صادق علیہ السلام سے منقول ہے کہ:  
اگر کوئی قوم اللہ تعالیٰ کی عبادت کرے، اور نماز کی پابندی کرے،  
اور زکوٰۃ ادا کرے، اور رمضان کے روزے رکھے، اور بیت اللہ  
کا حج کرے، مگر پھر کسی ایسے فعل کو جس کا کرنا حضور ﷺ سے  
ثابت ہو، یوں کہہ کر: ”آپ نے ایسا کیوں کیا؟“ اس کے  
خلاف کیوں نہ کیا؟“ اور اس کے ماننے سے اپنے دل میں تنگی  
محسوس کرے تو یہ قوم مشرکین میں سے ہے۔

آیت مذکورہ اور اس کی تفسیر سے واضح ہو گیا کہ رسالت پر ایمان لانے کی حقیقت یہ ہے کہ رسول کے تمام احکام کوٹھنڈے دل سے تسلیم کیا جائے اور اس میں کسی قسم کا پس و پیش یا تردد نہ کیا جائے۔

اور جب ایمان کی حقیقت معلوم ہو گئی تو کفر و ارتداد کی صورت بھی واضح ہو گئی، کیونکہ جس چیز کے ماننے اور تسلیم کرنے کا نام ایمان ہے، اسی کے نہ ماننے اور انکار کرنے کا نام کفر و ارتداد ہے (صریح بہ فی شرح المقاصد) اور ایمان و کفر کی مذکورہ

تعريف سے یہ بھی ثابت ہو گیا کہ کفر صرف اسی کا نام نہیں کہ کوئی شخص اللہ تعالیٰ یا رسول اللہ ﷺ کوسرے سے نہ مانے، بلکہ یہ بھی اسی درجہ کا کفر اور نہ ماننے کا ایک شعبہ ہے کہ آنحضرت ﷺ سے جو احکام قطعی و یقینی طور پر ثابت ہیں ان میں سے کسی ایک حکم کے تسلیم کرنے سے (یہ سمجھتے ہوئے کہ یہ حضور ﷺ کا حکم ہے) انکار کر دیا جائے، اگرچہ باقی سب احکام کو تسلیم کرے اور پورے اہتمام سے سب پر عامل بھی ہو۔

تنبیہ:- ہاں! اس جگہ دو باتیں قابلِ خیال ہیں، اول تو یہ کہ کفر و ارتداد اس صورت میں عائد ہوتا ہے جبکہ حکم قطعی کے تسلیم کرنے سے انکار اور گردن کشی کرے اور اس حکم کے واجب التعمیل ہونے کا عقیدہ نہ رکھے، لیکن اگر کوئی شخص حکم کو تو واجب التعمیل سمجھتا ہے مگر غلط یا شرارت کی وجہ سے اس پر عمل نہیں کرتا تو اس کو کفر و ارتداد نہ کہا جائے گا، اگرچہ ساری عمر ایک دفعہ بھی اس حکم پر عمل کرنے کی نوبت نہ آئے، مگر اس شخص کو مسلمان ہی سمجھا جائے گا۔ اور پہلی صورت میں کہ کسی حکم قطعی کو واجب التعمیل ہی نہیں جانتا اگرچہ کسی وجہ سے ساری عمر اس پر عمل بھی کرتا رہے، جب بھی کافر و مرتد قرار دیا جائے گا، مثلاً: ایک شخص پانچوں وقت کی نماز کا شدت کے ساتھ پابند ہے، مگر فرض اور واجب التعمیل نہیں جانتا، یہ کافر ہے، اور دوسرا شخص جو فرض جانتا ہے مگر کبھی نہیں پڑھتا اگرچہ فاسق و فاجر اور سخت گناہ گار ہے۔

دوسری بات قابلِ غور یہ ہے کہ ثبوت کے اعتبار سے احکامِ اسلامیہ کی مختلف قسمیں ہو گئی ہیں، تمام اقسام کا اس بارہ میں ایک حکم نہیں، کفر و ارتداد صرف ان احکام کے انکار سے عائد ہوتا ہے جو قطعی الثبوت بھی ہوں اور قطعی الدلالۃ بھی، قطعی الثبوت ہونے کا مطلب تو یہ ہے کہ ان کا ثبوت قرآن مجید یا ایسی احادیث سے ہو جن کے روایت کرنے والے آنحضرت ﷺ کے عہد مبارک سے لے کر آج تک ہر زمانہ اور ہر قرآن میں مختلف طبقات اور مختلف شہروں کے لوگ اس کثرت سے رہے ہوں کہ ان سب کا جھوٹی بات پر اتفاق کر لینا حال سمجھا جائے (اسی کو اصطلاح میں ”تو اتر“ اور

ایسی احادیث کو "احادیث متوترة" کہتے ہیں)۔

اور قطعی الدلالۃ ہونے کا مطلب یہ ہے کہ جو عبارت قرآن مجید میں اس حکم کے متعلق واقع ہوئی ہے یا حدیث متوترة سے ثابت ہوئی ہے وہ اپنے مفہوم اور مراد کو صاف صاف ظاہر کرتی ہو، اس میں کسی قسم کی تأجیل یا ابہام نہ ہو کہ جس میں کسی کی تاویل چل سکے۔

پھر اس قسم کے احکامِ قطعیہ اگر مسلمانوں کے ہر طبقہ خاص و عام میں اس طرح مشہور و معروف ہو جائیں کہ ان کا حاصل کرنا کسی خاص اہتمام اور تعلیم و تعلم پر موقوف نہ رہے بلکہ عام طور پر مسلمانوں کو وراثۃ وہ باشیں معلوم ہو جاتی ہوں، جیسے نماز، روزہ، حج، زکوۃ کا فرض ہونا، چوری، شراب خوری کا گناہ ہونا، آنحضرت ﷺ کا خاتم الانبیاء ہونا، غیرہ، تو ایسے احکامِ قطعیہ کو "ضروریاتِ دین" کے نام سے تعبیر کرتے ہیں۔ اور جو اس درجہ مشہور نہ ہوں وہ صرف "قطعیات" کہلاتے ہیں ضروریات نہیں۔

اور ضروریات اور قطعیات کے حکم میں یہ فرق ہے کہ ضروریاتِ دین کا انکار باجماعِ امت مطلقًا کفر ہے، ناؤاقیت و جہالت کو اس میں عذر نہ قرار دیا جائے گا اور نہ کسی قسم کی تاویل سنی جائے گی۔

اور قطعیاتِ محضہ جو شہرت میں اس درجہ کو نہیں پہنچیں تو حنفیہ کے نزدیک اس میں یہ تفصیل ہے کہ اگر کوئی عام آدمی بوجہ ناؤاقیت و جہالت کے ان کا انکار کر بیٹھے تو ابھی اس کے کفر و ارتداد کا حکم نہ کیا جائے گا، بلکہ پہلے اس کو تبلیغ کی جائے گی کہ یہ حکم اسلام کے قطعی التثبت اور قطعی الدلالۃ احکام میں سے ہے، اس کا انکار کفر ہے، اس کے بعد بھی اگر وہ اپنے انکار پر قائم رہے تب کفر کا حکم کیا جائے گا۔

کما فی المسائرة والمسارة لابن الہمام

ولفظہ واما مثبت قطعاً ولم يبلغ حد الضرورة

کاستحقاق بنت الابن السادس مع البنت الصلبية  
باجماع المسلمين فظاهر کلام الحنفية الاکفار  
بجحدده بانهم لم يشتروا في الاکفار سوى القطع في  
الثبت (الى قوله) ويجب حمله على ما اذا علم المنكر  
ثبوته قطعاً.  
(مساہہ ص: ۱۳۹)

ترجمہ:- اور جو حکم قطعی الثبوت تو ہو مگر ضرورت کی حد کو نہ پہنچا ہو جیسے (میراث میں) اگر پوتی اور بیٹی حقیقی جمع ہوں تو پوتی کو چھٹا حصہ ملنے کا حکم اجماع امت سے ثابت ہے، سو ظاہر کلام حنفیہ کا یہ ہے کہ اس کے انکار کی وجہ سے کفر کا حکم کیا جاوے کیونکہ انہوں نے قطعی الثبوت ہونے کے سوا اور کوئی شرط نہیں لگائی (الى قوله) مگر واجب ہے کہ حنفیہ کے اس کلام کو اس صورت پر محول کیا جاوے کہ جب مذکور کو اس کا علم ہو کہ یہ حکم قطعی الثبوت ہے۔

خلاصہ کلام یہ ہے کہ جس طرح کفر و ارتداد کی ایک قسم تبدیل مذہب ہے، اسی طرح دوسری قسم یہ بھی ہے کہ ضروریاتِ دین اور قطعیاتِ اسلام میں سے کسی چیز کا انکار کر دیا جائے یا ضروریاتِ دین میں کوئی ایسی تاویل کی جائے جس سے ان کے معروف معانی کے خلاف معنی پیدا ہو جائیں، اور غرض معروف بدلت جائے۔

### ضابطہ تکفیر

اس لئے تکفیر مسلم کے بارہ میں ضابطہ شرعیہ یہ ہو گیا کہ جب تک کسی شخص کے کلام میں تاویل صحیح کی گنجائش ہو اور اس کے خلاف کی تصریح متکلم کے کلام میں نہ ہو، یا اس عقیدہ کے کفر ہونے میں ادنی سے ادنی اخلاف ائمہ اجتہاد میں واقع ہو اس وقت تک

اس کے کہنے والے کو کافرنہ کہا جائے، لیکن اگر کوئی شخص ضروریات دین میں سے کسی چیز کا انکار کرے یا کوئی ایسی ہی تاویل و تحریف کرے جو اس کے اجتماعی معانی کے خلاف معنی پیدا کر دے تو اس شخص کے کفر میں کوئی تاہل نہ کیا جائے، واللہ سبحانہ و تعالیٰ اعلم!

### تتمہ مسئلہہ از امداد الفتاوی (جلد سادس)

یہ کل بیان اس صورت میں تھا جبکہ کسی شخص یا جماعت کے متعلق عقیدہ کفریہ رکھنا یا اتوالی کفریہ کا کہنا متفقین طریق سے ثابت ہو جائے، لیکن اگر خود اسی میں کسی موقع پر شک ہو جائے کہ یہ شخص اس عقیدہ کا معتقد یا اس قول کا قائل ہے یا نہیں؟ تو اس کے لئے آحوط و اسلم وہ طریق ہے جو امداد الفتاوی میں درج ہے، جس کو بعینہ ذیل میں بطور تتمہ نقل کیا جاتا ہے۔

اگر کسی شخص کے متعلق یا کسی خاص جماعت کے متعلق حکم بالکفر میں تردد ہو خواہ تردد کے اسباب علماء کا اختلاف ہو، خواہ قرآن کا تعارض ہو یا اصول کا غموض تو اسلام یہ ہے کہ نہ کفر کا حکم کیا جاوے نہ اسلام کا، حکم اول میں تو خود اس کے معاملات کے اعتبار سے بے احتیاطی ہے، اور حکم ثانی میں دوسرے مسلمانوں کے معاملات کے اعتبار سے بے احتیاطی ہے، پس احکام میں دونوں احتیاطوں کو جمع کیا جائے گا، یعنی اس سے نہ عقدہ مناکحت کی اجازت دیں گے، نہ اس کی اقتداء کریں گے، نہ اس کا ذیجہ کھائیں گے اور نہ اس پر سیاست کافرانہ جاری کریں گے۔ اگر تحقیق کی قدرت ہو اس کے عقائد کی تفییش کریں گے اور اس تفییش کے بعد جو ثابت ہو دیے ہی احکام جاری کریں گے، اور اگر تحقیق کی قدرت نہ ہو تو سکوت کریں گے اور اس کا معاملہ اللہ تعالیٰ کے سپرد کر دیں گے، اس کی نظیر وہ حکم ہے جو اہل کتاب کی مشتبہ روایات کے متعلق حدیث میں وارد ہے:-

لَا تَصْدِقُوا أَهْلَ الْكِتَابَ وَلَا تَكْذِبُوهُمْ وَقُولُوا

امنا بالله وما انزل علينا. الآية. رواه البخاري.  
ترجمہ:- نہ اہل کتاب کی تصدیق کرو نہ تکذیب، بلکہ یوں کہو کہ: ہم اللہ تعالیٰ پر ایمان لائے اور اس وجہ پر جو ہم پر نازل ہوئی..... الخ۔  
دوسری فقہی نظریہ حکام ختنی کے ہیں:-

بِؤْخُذْ فِيهِ بِالاحْوَطِ وَالاُوْقَنِ فِي امْرِ الدِّينِ  
وَان لا يَحْكُم بِشَبُوت حُكْم وَقَعُ الشُّكُّ فِي ثُبُوتِهِ وَإِذَا  
وَقَفَ خَلْفَ الْأَمَامِ قَامَ بَيْنَ صَفَ الرِّجَالِ وَالنِّسَاءِ وَيَصْلِي  
بِقَنَاعٍ وَيَجْلِسُ فِي صَلْوَتِهِ جَلوْسَ الْمَرْأَةِ وَيَكْرِهُ لَهُ فِي  
حِيَاتِهِ لِبْسَ الْحَلْىِ وَالْحَرِيرِ وَان يَخْلُوا بِهِ غَيْرُ مُحْرَمٍ مِنْ  
رَجُلٍ او امرأة او يسافر مع غير محروم من الرجال  
والإناث ولا يغسله رجل ولا امرأة و يتمم بالصعيد  
ويكفن كما يكفن الجارية و امثاله مما فصله الفقهاء.

ترجمہ:- ختنی مشکل کے بارہ میں امور دین میں وہ صورت اختیار کی جاوے جس میں احتیاط ہو اور کسی ایسی چیز کے شبوت کا اس پر حکم نہ کیا جاوے جس کے شبوت میں شک ہو، اور جب وہ امام کے پیچے نماز کی صفت میں کھڑا ہو تو مردوں اور عورتوں کی صفت کے درمیان میں کھڑا ہو، اور عورتوں کی طرح دوپٹہ اور زھ کر نماز پڑھے اور تعدد میں اس طرح بیٹھے جیسے عورتیں بیٹھتی ہیں، اور اس کے لئے زیور اور ریشمی کپڑا پہننا مکروہ ہے اور یہ بھی مکروہ ہے کہ کوئی مرد یا عورت غیر محروم اس کے ساتھ خلوت میں بیٹھے یا ایسے مرد یا عورت کے ساتھ سفر کرے جو اس کا محروم نہ

ہو، اور مرنے کے بعد اس کوئی مرد غسل دے نہ عورت، بلکہ تم کردا یا جاوے اور کفن ایسا دیا جاوے جیسا لڑکیوں کو دیا جاتا ہے، اور اسی طرح دوسرے احکام حنفی فقهاء نے مفصل لکھا ہے۔

## خلاصہ رسالہ

### مع جواب بعض شبہات

اس معاملہ میں سب سے پہلی بات قابل نظر یہ ہے کہ دائرۃِ اسلام سے نکلنے یا کافر ہونے کے لئے اس کا قصد و ارادہ ضروری نہیں، شیطان اکبر "المیس" نے کافر ہونے کا ارادہ نہیں کیا تھا مگر اس کی حرکت نے اس کو کافر بنا دیا، اسی کے متعلق قرآن مجید میں آیا ہے:

وَكَانَ مِنَ الْكُفَّارِينَ. (۳۲:۲) (اور تھا وہ کافروں میں سے)

قرین اول میں مانعینِ زکوٰۃ اور مسیلمہ کذاب کے تبعین نے بھی ملتِ اسلامیہ کو چھوڑا نہیں تھا، مگر با جماعتِ صحابہ، اسلام سے خارج قرار دیئے گئے، وجہ یہ ہے کہ اگر تاؤیل کے ساتھ انکار کرنے کو، مطلقاً انکار و تکذیب سے خارج قرار دیا جائے تو پھر دنیا میں کوئی بڑے سے بڑا کافر بھی دائرۃِ اسلام سے خارج نہیں کیا جاسکتا، بلکہ "بت پرست" اور "یہود و نصاریٰ" سمجھی کو مسلمان کہنا پڑے گا، کیونکہ شیطان المیس نے نہ کبھی خدا کا انکار کیا، نہ اس کی خدائی کا، نہ اس کی کسی صفت کا، بلکہ اس نے تو صرف غیر اللہ کو سجدہ کرنے سے انکار کیا تھا، وہ تو یہ کہہ سکتا ہے کہ میں "موحد اعظم" ہوں، لیکن اللہ تعالیٰ نے اس کی اس سرگشی کو تکذیب ہی کے حکم میں رکھ کر کفر عظیم قرار دیا، اسی طرح عام بت پرست اپنے بتوں کی پرستش کی کبھی یہ تاؤیل کرتے ہیں کہ ہم بتوں کو خود خدا نہیں مانتے بلکہ ان کو قربِ الہی کا ذریعہ سمجھو کر رضا جوئی کے لئے ان کی عبادت کرتے ہیں، خود قرآن کریم نے بت پرستوں کی اس تاؤیل کو ذکر کر کے ناقابل

التفات قرار دیا ہے، چنانچہ ارشاد ہے:-

مَا نَعْبُدُهُمْ إِلَّا لِيُقْرَبُونَا إِلَى اللَّهِ أَنفُسُهُمْ. (۳:۲۹)

ترجمہ:- ہم بتوں کی عبادت صرف اس لئے کرتے

ہیں کہ یہ ہمیں اللہ تعالیٰ سے قریب کر دیں۔

اور کہیں یہ تاؤیل کرتے ہیں کہ یہ بت براو راست خدا نہیں بلکہ خدا کی بلکہ ہیں، مگر غایتو تقرب کی وجہ سے یہ بھی علم و قدرت وغیرہ میں خدا کے شریک ہیں، حدیث میں ہے کہ مشرکین عرب اپنے حج میں بطور تلبیہ کہا کرتے تھے:-  
لا شریک لک الا شریکا ہو لک.

ترجمہ:- تیرا کوئی شریک نہیں، بجو اس کے جو تیری ہی

بلکہ سے ہے یعنی بت وغیرہ۔

الغرض بت پرست اور مشرکین بھی گلہ لا الہ الا اللہ کی صریح خلافت نہیں کرتے بلکہ تاؤیل کی راہ اختیار کرتے ہیں، لیکن قرآن و حدیث نے ایسی تاؤیلات باطلہ کو تکذیب و انکار ہی کا مراد فقرار دے کر ان سب کو کافر ہی کہا ہے، کیونکہ قرآن و حدیث کی تصريحات دربارہ توحید "لا شریک لک" سے کسی فرد کے استثناء کی متحمل نہیں، اور "لا الہ الا اللہ" کا عموم اپنے ظاہری معنی پر بلا کسی تخصیص و استثناء کے استوار اسلامیہ کا اجمائی عقیدہ ہے۔

اسی طرح جو شخص آیت: "خاتم النبیین" یا حدیث: "لا نبی بعدی" میں امتو مسلمہ کے اجمائی عقیدہ کے خلاف کسی تخصیص و استثناء کی راہ نکالے کہ آپ خاتم الانبیاء تو ہیں اور آپ کے بعد کوئی نبی نہیں ہو سکتا، مگر بجز اس کے جو ظلی و بروزی طور پر خود آنحضرت ﷺ کا عین یا غلظ کا عین یا غلظ ہو، تو یہ درحقیقت مشرکین عرب کی اسی تاؤیل کا چوبہ ہے جو وہ "لا شریک ہو لک" سے کیا کرتے تھے۔

اگر خاتم النبیین اور لا نبی بعدی میں تاؤیلات باطلہ کرنے والے کو

دائرہ اسلام سے خارج نہ سمجھا جائے تو پھر بت پرست اور مشرکین کو، بلکہ ان کے معلم و امام اعلیٰ کو بھی دائرہ اسلام سے خارج یا کافرنہیں کہہ سکتے۔

اور جو لوگ ایسی تاویلات پایلہ کر کے امت کے اجتماعی عقائد اور قرآن و حدیث کی واضح تصریحات کی تکذیب کرنے والوں کو امتِ اسلامیہ سے علیحدہ کرنے کو اس لئے برا سمجھتے ہیں کہ اس سے اسلامی برادری کو نقصان پہنچتا ہے، ان کی تعداد کم ہوتی ہے یا ان میں تفرقہ پڑتا ہے، تو انہیں غور کرنا چاہئے کہ اگر تفرقہ اور اختلاف سے بچنے کے بھی معنی ہیں کہ کوئی کچھ کیا کرے اور کہا کرے، مگر اس کو دائرہ اسلام سے خارج نہ سمجھا جائے تو پھر ان مٹھی بھر ملاحدہ وزناوقد سے ملت کو کیا سہارا لگتا ہے؟ ایسی پوچ تاویلات کے ذریعہ تو سارے جہاں کے کافروں کو ملتو اسلامیہ میں شامل کیا جاسکتا ہے، اگر ایسی ہی رواداری کرنا ہے تو پیٹ بھر کے کی جائے تاکہ دنیا کی ساری قومیں اور سلطنتیں اپنی ہو جائیں اور یہ کفر و ایمان کی جنگ ہی ختم ہو جائے۔

لیکن یہ ظاہر ہے کہ اس روشن خیالی اور رواداری کے ساتھ قرآن سے ہاتھ دھونا پڑیں گے:-

**فِئْنَّكُمْ كَافِرُ وَمِنْكُمْ مُؤْمِنُ.**

ترجمہ:- بعض تم میں کافر ہیں، اور بعض تم میں مؤمن

ہیں۔

کا اعلان کیا، اور جس نے ”حزب اللہ“ اور ”حزب الشیطان“ کا تفرقہ قائم کیا، اور جس کا تقریباً آدھا حصہ کفر اور کفار کے ساتھ جہاد و خلاف سے لبریز ہے۔

### یہ کافر بنانا نہیں بتانا ہے!

آج کل بہت سے وہ لوگ جو اصول دین سے واقف نہیں، ملکیتیں کے ظاہری نماز، روزہ وغیرہ سے متاثر ہو کر ان کو کافر قرار دینے والے علماء پر یہ الزام لگایا

کرتے ہیں کہ یہ مسلمانوں کو کافر بناتے ہیں، مذکور الصدر دلائل سے واضح ہو گیا کہ وہ کسی کو کافر بناتے نہیں، البتہ جو خود اپنے عقائد کفریہ کی وجہ سے کافر ہو جائے اس کا کافر ہونا مسلمانوں کو بتاتے ہیں۔

خلاصہ یہ ہے کہ تکذیب رسول کی یہ صورت، جس کا نام ”زندقة والخاذ“ ہے، تکذیب و کفر کی بدترین اور اسلام اور مسلمانوں کے لئے ہر کفر سے زیادہ خطرناک ہے، ”اعلیٰ“ جیسا کافر اکفر اسی قسم تکذیب کی وجہ سے کافر قرار دیا گیا ہے۔

لیکن یہ تکذیب چونکہ صاف تکذیب کے رنگ میں نہیں ہوتی اس لئے خود مسلمان بھی اس میں اکثر دھوکا کھاتے ہیں، خصوصاً جبکہ اس کا مرکب عام شعائر اسلام، نماز، روزہ، تلاوت اور قرآن وغیرہ کا پابند ہو۔

اس لئے ضرورت تھی کہ قرآن و حدیث اور اکابر امت کی تصریحات سے اس کی اصل حقیقت کو واضح کیا جائے، سو مسیح الدین اس رسالت میں اس کی مکمل تفصیل آگئی، جس سے واضح ہو گیا کہ اسلام کے قطعی اور یقینی احکام کو بذریعہ تاویلات ان کے منصوص اور اجتماعی مفہوم سے پھیر کر اس کے خلاف کسی مفہوم پر محول کرنا، درحقیقت رسول کی تکذیب ہے۔

ای کے ضمن میں یہ بھی معلوم ہو گیا کہ حدیث میں جواہل قبلہ کی تکفیر کو منع کیا گیا ہے، اس کا یہ مفہوم نہیں کہ جو قبلے کی طرف منہ کرے، وہ مسلمان ہے، بلکہ یہ شرع اسلام کا ایک اصطلاحی لفظ ہے، جو صرف ان لوگوں کے لئے بولا جاتا ہے جو اسلام کے عام شعائر، نماز وغیرہ مسلمانوں کی طرح ادا کرتے ہوں اور ان سے کوئی قول و فعل ایسا سرزد نہ ہو، جس سے رسول ﷺ کی تکذیب ہوتی ہو۔

وآخر دعوانا ان الحمد لله رب العالمين

حرره العبد الفصیف محمد شفیع عفان اللہ عنہ

ربیع الثانی ۱۴۲۳ھ جنوری ۱۹۵۲ء

# ۸۰ فہرست مضمون

صفحہ نمبر	مضمون	صفحہ نمبر	مضمون
۳۶	۷ ائمہ اسلام کی مزید شہادتیں زندقہ کے کفر ہونے پر	۱۳ مسئلہ تکفیر اہل قبلہ کسی مدعاً اسلام کی تکفیر	۱۴ مقدمہ ایک قوم کو دوسری قوم سے جدا کرنے والے اصول
۳۸	۱۵ مسئلہ تکفیر اہل قبلہ	۱۸ تکفیر مسلم خود کفر ہے	۱۵ ایمان اور کفر کی تعریف
۵۹	۱۶ کسی انتہائی احتیاط!	۱۹ ایک شبہ اور جواب احتیاط کا دوسرا پہلو	۱۶ فائدہ متعلقہ ختم نبوت مؤمن و کافر کی تعریف
۶۱	۲۰ تکفیر مسلم خود کفر ہے	۱۹ فواہی ضروریہ منقول از	۱۷ اور کفر کی اقسام
۶۱	۲۱ ایک شبہ اور جواب	۲۰ رسالہ وصول الافقاں	۱۸ تعاریفات
۶۳	۲۲ احتیاط کا دوسرا پہلو	۲۰ رسالہ وصول الافقاں	۱۹ اسلام و ایمان اور مسلم و مؤمن میں فرق
۶۵	۲۳ فواہی ضروریہ منقول از	۲۱ سوال اول	۲۱ شبوت قطعی
۶۸	۲۲ الجواب!	۲۲ ضایعہ تکفیر	۲۲ شبوت بدیہی
۶۸	۲۳ ضروریات دین	۲۳ تتمہ مسئلہ از امداد	۲۳ ضروریات دین
۷۳	۲۴ جنپیہ	۲۴ الفتاویٰ (جلد سادس)	۲۴ کفر اور کافر کی اقسام
۷۶	۲۵ کفر، زندق و الحاد	۲۵ خلاصہ رسالہ موع	۲۵ کفر اور کافر کی اقسام
۷۸	۲۶ تاویل اور تحریف میں فرق	۲۶ جواب بعض شبہات	۲۶ یہ کافر بنا نہیں بتانا ہے!